

ﷺ

لَقَدْ جَاءَكُمْ رَسُولٌ مِّنْ أَنفُسِكُمْ عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ بِالْمَعْرُوفِ وَدُورٍ رَّحِيمٌ

فضائل سید المرسلین

☆ رحمة للعالمین ﷺ ☆

تالیف:-

خالد سیف اللہ القاسمی

خالد حدیث وافتاء وجامعہ اشرف العلوم رشیدی

گنگوہ سہارنپور یوپی

ابنا

حضرت مولانا قاری شریف احمد صاحب نور اللہ مرقدہ۔

مؤسس و بانی جامعہ ہذا۔

ناشر:-

مکتبہ شریفیہ گنگوہ، سہارنپور یوپی، انڈیا۔

تفصیلات

نام کتاب: فضائل سید المرسلین

نام مؤلف: حضرت مولانا مفتی خالد سیف اللہ صاحب ٹاکی حفظہ اللہ تعالیٰ ورحمہ۔

کمپوزنگ: مولانا محمد رشاد رشیدی۔

تعمیر و تزئین: ابوسعید / عبدالواحد عرفا اللہ عنہ

تعداد طباعت: ۱۱۰۰

طبع اول: ۱۳۱۹ھ

طبع ثانی: ۱۳۲۹ھ

قیمت: ۲۵

ملنے کا پتہ

مکتبہ شریفیہ گنگوہہ۔

فہرست مضامین

صفحہ	عناوین
4	پیش لفظ :
6	افتساب :
8	مقدمہ :
17	باب اول : تمام نبیوں سے پہلے آپ کو نبی بنایا گیا
24	استدراک :
31	باب ثانی : تمام مخلوق کا وجود آپ کی وجہ سے ہے
36	باب ثالث : حضرت آدمؑ میں روح ڈالنے سے قبل ہی آپؐ نبی بنائے جا چکے تھے۔
40	باب رابع : سب سے پہلے میثاق کا اقرار کرنے والے آپؐ ہی ہیں
41	باب خامس : آپؐ کا نام اللہ نے اپنے ساتھ عرش پر لکھا۔
45	باب سادس : تمام نبیوں سے آپؐ کے متعلق میثاق لیا گیا
51	اشعار :
52	باب سابع : آپؐ کے لئے حضرت خلیل اللہؑ کی دعاء
45	باب ثامن : آپؐ کے اوصاف کریمانہ کتب قدیمہ میں موجود تھے۔
59	باب ناسع : ورز کروادات باسعادت
60	اشعار :

پیش نظر :-

اللہ پاک کے عظیم احسانات میں جو اس ناکارہ پر ابر فراواں کی طرح برس رہے ہیں ان میں سے ایک نعمت تصنیف و تالیف کی بھی ہے، فضائل سید المرسلین رحمۃ اللعالمین علیہم السلام نامی یہ رسالہ اللہ پاک نے اپنے فضل و کرم سے ۱۳۱۹ھ میں تالیف کرنے کی توفیق بخشی تھی کس قدر مبارک اوقات تھے جو اس مقدس رسالہ کی تالیف میں صرف ہوئے تھے پھر اس رسالہ کی برکت کا جلد ہی ظہور ہوا کہ دوبارہ جلدی حاضری کی سعادت حاصل ہوئی دیار حبیب علیہ السلام ہے ہی وہ مقدس و مبارک جگہ جہاں مؤمن عاشق کا قلب ہر وقت معلق رہتا ہے اور وہ بار بار زیارت کا متمنی رہتا ہے یا اللہ یا رحمن یا رحیم پھر جلد توفیق عطا فرما مجھے بھی اور میرے احباب کو بھی اولاد و متعلقین کو بھی۔

اسکا ایڈیشن ختم ہوئے بھی ایک عرصہ گزر گیا، اللہ پاک درجات بلند سے بلند فرمائے میرے والد ماجد قدس سرہ (حضرت مولانا قاری شریف احمد صاحب نور اللہ مرقدہ و برد اللہ مضجعہ مؤسس، بانی و سابق ناظم جامعہ ہذا) کے اپنی حیات میں بار بار تالیفات کی طباعت کیلئے کہتے تھے مگر اس وقت دوبارہ یہ رسالہ طبع نہ ہو سکا اب مزید کچھ باتوں کے ساتھ عزیزم مخلصم مولانا عبد الواحد سلمہ اللہ تعالیٰ مدرس مدرسہ اشرف العلوم رشیدی کی محنت سے جو تالیفات میں ہر وقت تعاون و سعی پیہم کرتے ہیں۔

اللہ انکو اجر عظیم عطا فرمائے اور ترقیات سے نوازے!!! دوبارہ طبع ہو رہا ہے اللہ پاک قبول فرمائے اور برکاتِ ظاہریہ اور باطنیہ کا ذریعہ بنائے اور اس رسالہ سے عظمتِ رسول صلی اللہ علیہ وسلم و محبت و عقیدت پھر اتباع سنت میں اضافے فرمائے یہی اس رسالہ کا مقصد اعظم ہے۔

خالد سيف الله عفا الله عنه

خادم الحديث والافتاء



استجاب

ناکارہ خلاق مؤلف اپنی اس تالیف کو اولاً اپنی عزیز مادر علمی جامعہ اشرف العلوم رشیدی کی طرف اور ثانیاً اس کے بانی، مبانی، سابق مدیر و رئیس والد ماجد فانی فی اللہ، عاشق رسول اللہ ﷺ حضرت اقدس مولانا الحاج قاری شریف احمد صاحب نور اللہ مرقدہ اور والدہ ماجدہ ”نعمت الہی مدظلہا“ کی طرف منسوب کرتا ہے، جنکی مستجاب اور مقبول دعاؤں کا یہ فیض اور ثمرہ ہے۔

نیز انکی قلبی دعاؤں، تمناؤں، چاہتوں اور آرزوؤں کے ساتھ ناکارہ کی ترقیات ظاہری و باطنی، روحانی، علمی، عملی، دینی و دنیوی وابستہ ہیں، مولائے کریم اس کو شرف قبولیت عطا فرما اور والدہ ماجدہ کے سایہ رحمت کو تا دیر قائم فرما! اور میرے محبوب و مشفق والد محترم رحمہ اللہ رحمۃً واسعۃً کو اپنی شایان شان جزائے خیر نصیب فرما! درجات بلند فرما!

آمین یا رب العالمین ۱۱۱

خالد سیف اللہ عفا اللہ عنہ

آقاہ نامہ ار رحمت عالم حضرت نبی کریم ﷺ کی شانِ اقدس میں شیخ المشائخ محبوب العلماء غفرلہ
اللہ عاشق رسول اللہ حضرت اقدس مولانا شاہ محمد صاحب پرتابکڑی اس طرح گویا ہیں۔

دوستو زندگی کا پیام آگیا !!!

جب زہاں پر محمدؐ کا نام آگیا	دوستو زندگی کا پیام آگیا
آگیا ، انبیاء کا امام آگیا	لکے فیضان دارالسلام آگیا
تیرے در پر جو خیر الانام آگیا	اس کے ہاتھوں میں عرفان کا جام آگیا
ساز و سامان عیش دوام آگیا	یعنی حکم محمود و قیام آگیا
اللہ اللہ ہوئی دل کی دنیا حسین	جب مقدر سے حسن تمام آگیا
پاگیا پاگیا حاصل زندگی	دہ پہ آقا کے جس دم غلام آگیا
دور غلٹ ہوئی ، دل منور ہوا	جب مدینہ میں ماہ تمام آگیا
ان کی مرضی نظر آئی رشک جتاں	عشق میں ایک ایسا مقام آگیا
لائے تشریف جب سید المرسلین	خلد دنیا بنی وہ نظام آگیا
ظلم رخصت ہوا عدل قائم ہوا	عشق کے ہاتھ میں انتظام آگیا
تیرے ابو کرم سے ہمہ انبیاء	ہو کے سیراب ہر تشنہ کام آگیا
لیغ ساقی کونین صلن علی	جو بھی چاہے پیئے اذن عام آگیا
تیری برکت سے اے سیدائس دجاں	صبح روشن ہوئی کیج شام آگیا
آپ کی مدح انسان کیا کر سکے	عرش سے جب دور و سلام آگیا
قلب شاداں ہو روح رقصاں ہوئی	لب پہ احمد کا شیریں کلام آگیا

ذکر

حبیب اللہ ﷺ

حضرت آدم علیہ السلام کی تمام اولاد ”اولین و آخرین“ میں تمام محامد، و خوبیوں، ظاہری و باطنی کمالات، روحانی و جسمانی، فضائل، و اوصاف حمیدہ، اخلاق کریمانہ، اقدار عالیہ، صفات روحانیہ، انوار ربانیہ، و برکات الہیہ، رشد و ہدایت، علم و عرفان کا منبع و مصدر حضور پاک ﷺ کی ذات بابرکت ہے یعنی ہر قسم کی خیر و بھلائی، عزت و شرافت، عظمت و رفعت آپ ﷺ کی ذات والا صفات سے وابستہ و مربوط ہے، تمام انسانوں کو جو کمالات و خوبیاں علیحدہ علیحدہ طور پر دی گئی ہیں وہ تمام آپ ﷺ کے آفتاب کمالات کی شعاعیں ہیں۔

جملہ اہل اسلام کا اس بات پر عقیدہ و اتفاق ہے کہ معمورۂ ارض پر آپ ﷺ سے افضل و اعلیٰ، اکرم و اشرف، نہ کوئی پیدا ہوا اور نہ پیدا ہو سکتا ہے، تمام حضرات انبیاء و رسل۔ علیہم الصلوٰۃ والسلام صحابہ و تابعین، فقہاء و محدثین، مفسرین و متکلمین، اولیاء و صلحاء، و اتقیاء و ابرار، عشاق و عارفین، مصنفین و مؤلفین، آپ ﷺ کے اور آپ ﷺ کے لئے ہوئے دین متین کے خدام ہیں۔

آپ ﷺ کی مدح و توصیف سے زبان و قلم عاجز ہیں الفاظ کا دامن تنگ ہے اور گل حسن تو بسیار کا عالم ہے، آپ ﷺ کے فضائل و مناقب حد شمار سے باہر ہیں، برکت کے طور پر اس مختصر رسالہ میں چند باتیں سپرد قلم کی جاتی ہیں تاکہ

خریدانِ یوسف میں اس ناکارہ خلّاق کا نام بھی شامل ہو جائے اور آپ ﷺ کے عشاق و خدام میں کوئی جگہ میسر ہو جائے اس طرح اللہ اور ان کے پیارے رسول ﷺ کی رضامندی کی کچھ امیدیں وابسطہ ہو جائیں اور نجات و مغفرت کا ذریعہ بھی بن جائے، جو نہی ان سطور کو لکھتا شروع کیا دل و دماغ پر واز کر کے روضہ اقدس ﷺ الف مرة بقدر کل ذرہ پر حاضر ہو گیا اور روضہ اقدس ﷺ پر نکلے ہوئے یہ اشعار یاد آنے لگے۔

يَا خَيْرُ مَنْ دُفِنَتْ بِالْقَاعِ أَعْظَمُهُ

فَطَابَ مِنْ طَيْبِهِنَّ الْقَاعُ وَالْأَكْمُ

نَفْسِي الْفِدَاءُ لِقَبْرَانَتْ سَاكِنُهُ

فِيهِ الْعَفَافُ وَفِيهِ الْجُودُ وَالْكَرَمُ

اے وہ ذات عالی جو ان تمام انسانوں میں سب سے بہتر ہے جن کے ابدان و اجساد، لحم و عظم، عظم و دم، زمین میں دفن ہیں، جنکی خوشبو اطہر سے پہاڑ و میدان، دشت و جبل سب خوشبودار ہو گئے۔

میری جان اس روضہ (قبر اطہر) پر فدا ہو جس میں کپ ﷺ آرام فرما ہیں اسمیں عفت، جود و کرم بلکہ تمام ہی کمالات کا خزانہ ہیں۔

مواجه شریف پر یہ اشعار مکتوب ہیں کس قدر خوش نصیب تھا ان کا قائل کہ اسکے اشعار کو وہاں جگہ مل گئی، اور اسکو یہ فضیلت حاصل ہو گئی، اگرچہ وہ

سب حضرات بھی خوش قسمت اور خوش نصیب ہیں جنہوں نے محبوب رب العالمین کی عقیدت و محبت، ایمان کی حرارت اور جذبہ عشق الہی و عشق رسول ﷺ سے سرشار ہو کر کچھ بھی کہا یا لکھا، کبھی صفہ پر بیٹھ کر یہ اشعار پڑھنا یاد آنے لگا جو صفہ پر بیٹھ کر آنکھوں کے سامنے روضہ خضراء پر مکتوب ہیں۔

رَبُّ الْجَمَالِ تَعَالَى اللَّهُ خَالِقُهُ

فَمِثْلُهُ فِي الْخَلْقِ لَمْ أَجِدْ

خَيْرُ الْخَلَائِقِ أَعْلَى الْمُرْسَلِينَ ذُرّاً

خَيْرُ الْأَنَامِ وَهَادٍ بِهِمُ إِلَى الرَّشْدِ

آپ ﷺ جمال کے مالک ہیں ”بلکہ جلال و کمال و نوال“ کے بھی اللہ اللہ سبحانہ و تعالیٰ کی بلند و بالا ذات نے آپکو ”ایسا بے مثال“ پیدا فرمایا جنکی نظیر و مثال میں مخلوقات میں کسی کو نہیں پاتا جملہ مخلوقات میں بہتر، اور رسولوں میں اعلیٰ نسب، تمام کائنات کے پیش رو اور امام اور اُن کو ہدایت پر لانے والے آپ ﷺ ہی تو ہیں۔

اور کبھی روضہ اقدس پر لکھا ہوا کلمہ طیبہ: لَا إِلَهَ إِلَّا اللَّهُ الْحَقُّ الْمُبِينُ
مَحَمَّدٌ رَسُولُ اللَّهِ الصَّادِقُ الْوَعْدُ الْأَمِينُ یاد آنے لگا، یہ پورا نقشہ دیارِ محبوب کا نظروں میں گھومنے لگا اور بحرِ عشق میں اضطراب پیدا ہو گیا کہ اے کاش مدینہ کے کتوں ہی میں میرا شمار ہو جاتا معاشق صادق حضرت قاسم صاحب کے اشعار زبان پر آنے لگے۔

☆ تمنا لاکھوں ہیں لیکن بڑی اُمید ہے یہ ☆

☆ کہ ہوسگانِ مدینہ میں میرا نام شمار ☆

سُبْحَانَ اللَّهِ کیسا عجیب منظر، کبھی گنبدِ خضراء کا نظارہ کبھی روضہٴ اقدس

کا مشاہدہ، و محبت و سرور بھی، عظمت و رفعت بھی، جاہ و جلال بھی، حسن و جمال بھی،

فضل و کمال بھی، رُعب و ہیبت بھی، رفق و شفقت بھی، کبھی کسی حال، کبھی کسی کیفیت

کا وجدان و احساس ہونے لگتا ہے، کبھی **روضۃ من ریح الجنة** میں

حضور و صلاۃ، اور کبھی بابِ جبرئیل سے مرور با سرور، اور کبھی صُفہ پر جلوس و تلاوت

اور کبھی جنتِ البقیع میں روحانیت و انوار و برکات کا سمندر، محسوس ہونے لگتا ہے اور

کیوں نہ ہو جبکہ اس خطہٴ مبارکہ، مقدسہ، متبرکہ میں بارہ ہزار سے زیادہ صحابہ کرام

م کے نفوسِ قدسیہ، ابدانِ مقدسہ، اجسادِ طییبہ، طاہرہ، اور لاکھوں تابعین من اولاد

الصحابہ و متعلقین، علماء، صلحاء، کبار اولیاء اللہ، پھر صحابہ میں بیشتر ازواجِ مطہرات، بنا

تِ طیباتِ عبادت، صالحات، قانتات، ذاکرات و خاشعات اور خلفاء راشدین

میں سے جامع القرآن حضرت عثمان ذوالنورین رضی اللہ عنہ اور راوی اسلام مشہور

بین الخواص و العوام حضرت ابوہریرۃ اور ابوسعید خدری جیسے اجل صحابہ اور مشہور

رعالم مقتدا، علم و عمل کے جامع، حدیث و فقہ کے مجمع البحرین صاحب الوقار

والہیبہ، خاشع و خاضع عابد و زاہد امام دارالہجرۃ مالک ابن انس جیسے حضرات اللہ پاک

کی خصوصی عنایات، مخصوص انوار و برکات، خصوصی تجلیات سے سیراب و فیضیاب

، الطافِ ربانیہ میں غوطہ زن ہو رہے ہیں۔ اللّٰهُمَّ احْشُرْنَا مَعَهُمُ !!!

الغرض یہ سفر ہی عجیب، پر نور ہر شئی میں مزہ، لطف ہی لطف، کرم ہی کرم، جیسے طفلِ مضطرب کو مادرِ مہربان کی گود میں بیٹھ کر اطمینان و سکون محسوس ہوتا ہے اور اسکی ساری بے چینی دُور ہو جاتی ہے اسی طرح مومن دیا ربیب میں ہوتا ہے یارب العالمین! خدائے کریم پھر حاضری کی بار بار سعادت نصیب فرما، مزید وہاں کے انوار و برکات سے فیضیاب ہونیکے اسباب مہیا فرما، اور حیات میں ہر جگہ و ہر وقت برکت و حفاظت کے ساتھ اعمالِ صالحہ کی توفیق دائمی، ازلی مرحمت فرما!

جب کہ اللہ رب العزت والجلال نے قرآنِ پاک میں اپنے صالح بندوں کو یاد کرنے کا حکم فرمایا کہیں ارشاد فرمایا: **وَإِذْ كَرَفْنَا الْكِتَابَ إِبْرَاهِيمَ إِنَّهُ كَانَ صَدِيقًا نَّبِيًّا** اور یاد کرو کتاب میں ابراہیم پیشک تھے وہ بہت سچے اور اچھے نبی اور کہیں فرمایا: **وَإِذْ كَرَفْنَا الْكِتَابَ إِسْمَاعِيلَ إِنَّهُ كَانَ صَادِقَ الْوَعْدِ وَكَانَ رَسُولًا نَّبِيًّا** اور یاد کرو کتاب ”قرآن کے اندر“ اسماعیل کا کہ تھے وہ وعدے کے پکے ”اور بہترین“ رسول و نبی اور کہیں فرمایا: **وَإِذْ كَرَفْنَا الْكِتَابَ مَرْيَمَ** اور پڑھ کتاب میں مریم کا تذکرہ بھی، تو ہم اپنے محبوب سرور عالم امام الانبیاء خاتم المرسلین رحمت عالم ﷺ کو کیوں بار بار یاد نہ کریں جبکہ تذکرہ خیر ایمان کی اساس و روح، ہدایت کا سرچشمہ، اعمالِ صالحہ کی توفیق اور رضاءِ الہی کا باعث فضائل و کمالات کا سبب، الطافِ رحمانیہ کے نزول کا داعی و جالب بنتا ہے:

اسی لئے باری تعالیٰ عزا سہ فرماتے ہیں:

قَدْ أَنْزَلَ اللَّهُ إِلَيْكُمْ ذِكْرًا رَسُولًا لِيَتْلُوا عَلَيْكُمْ آيَاتِ
اللَّهِ مُبَيِّنَاتٍ لِيُخْرِجَ الَّذِينَ آمَنُوا وَعَمِلُوا الصَّالِحَاتِ مِنَ
الظُّلُمَاتِ إِلَى النُّورِ وَمَنْ يُؤْمِن بِاللَّهِ وَيَعْمَلْ صَالِحًا

آیت کریمہ میں اللہ پاک وحدہ لا شریک لہ نے فرمایا ہے کہ ہم نے تمہاری
طرف تذکرہ رسول اتارا جو اللہ کی کھلی آیات تم کو سناتے ہیں تاکہ ایمان و عمل صالح
کرنے والے آپ ﷺ کی برکت سے ظلمت سے نور ہدایت میں نکل آئیں۔

نیز فرماتے ہیں: **وَاذْكُرُوا نِعْمَةَ اللَّهِ عَلَيْكُمْ
أَوْ فَرَّمَايَا: كَمَا أَرْسَلْنَا فِيكُمْ رَسُولًا لِيَتْلُوا
عَلَيْكُمْ آيَاتِنَا وَيُزَكِّيَكُمْ وَيُعَلِّمَكُمْ الْكِتَابَ وَالْحِكْمَةَ
وَيُفَلِّحُكُمْ مِمَّا لَمْ تَكُونُوا تَعْلَمُونَ.**

جیسا کہ ہم نے تمہارے درمیان تم ہی میں کا ایسا رسول بھیجا جو تم کو ہما
ری آیتیں پڑھ کر سنائے اور تمہارے نفوس کو پاکیزہ بنائے اور تمکو کتاب و حکمت کی
تعلیم دے نیز تمکو وہ باتیں سکھائے جنکا تمکو علم نہیں

اور آپ ﷺ شمرہ اور نتیجہ ہیں سیدنا حضرت ابراہیم علیہ السلام کی دعاء کا جیسا
کہ اللہ پاک ارشاد فرما رہے ہیں: **رَبَّنَا اجْعَلْنَا مُسْلِمِينَ لَكَ وَمَنْ
ذُرِّيَّتَنَا مِمَّا مَسَلَمَةٌ لَكَ ۖ وَأَرْنَا مَنَاسِكَنَا وَتُبْ عَلَيْنَا إِنَّكَ**

أَنْتَ التَّوَّابُ الرَّحِيمُ •

اور فرمایا: آپ علیہ السلام کعبۃ اللہ کی تعمیر فرماتے جا رہے ہیں اور یہ دعا کرتے جا رہے ہیں: اے ہمارے پروردگار ہمیں اپنا مطہج و فرما بردار بنا اور ہماری نسل میں سے بھی ایک فرما بردار امت پیدا فرما، اور ہم کو اپنی عبادت کا طور طریقہ سکھا دیجئے اور ہم پر خوب توجہ فرمائیے (ہماری توبہ قبول فرمائیے) یقیناً آپ خوب توبہ قبول فرمانے والے ہیں، نیز فرمایا: رَبَّنَا وَابْعَثْ فِيهِمْ رَسُولًا مِنْهُمْ يَتْلُو عَلَيْهِمْ آيَاتِكَ وَيُعَلِّمُهُمُ الْكِتَابَ وَالْحِكْمَةَ وَيُزَكِّيهِمْ إِنَّكَ أَنْتَ الْعَزِيزُ الْحَكِيمُ •

اے ہمارے پالنہار اور ان میں ایک ایسا رسول بھیجئے جو انہی میں کا ہو کہ ان کو آپ کی نازل کردہ آیتوں کو پڑھ کر سنائے اور کتاب و حکمت کی تعلیم دے اور ان کا تزکیہ نفوس کرے یقیناً آپ غالب ہیں حکمت والے ہیں: کسی شاعر نے کیا خوب کہا ہے:

ہوئی پہلو آمنہ سے ہویدا ☆☆☆ دعاء خلیل و نوید مسحاء

اللہ پاک کی نعمت کبریٰ نبی علیہ السلام کی تشریف آوری کو یاد کرو، اہل اسلام کیلئے کیا بلکہ جملہ عالموں کیلئے نبی کریم ﷺ کی ذات گرامی والا صفات سب سے بڑی نعمت ہے چونکہ ساری نعمتیں آپ ﷺ کے واسطے اور طفیل سے ہیں۔



باب اول:

☆ تمام نبیوں سے پہلے آپ کو نبی نبایا گیا۔ ☆

اس بیان میں یہ ذکر کیا گیا ہے کہ نبی کریم ﷺ تمام انبیاء سے پہلے نبی بنائے گئے ہیں ابو اسحاق جوزجانی نے اپنی تاریخ میں ابن ابی حاتم نے اپنی تفسیر میں حضرت ابو ہریرہؓ سے نقل کیا ہے کہ نبی کریم ﷺ نے ارشاد فرمایا کنت اول الأ نبیاء خلقاً و آخرهم بعثاً کہ میں انبیاء میں پیدائش کے اعتبار سے سب سے مقدم ہوں اور بعثت کے اعتبار سے سب سے مؤخر ہوں۔

اس مضمون کی روایت محمد بن اسحاق امام المغازی والسیر المتوفی ۱۵۱ھ نے حضرت قتادہ بن دعامہ الدوسی البصری امام التفسیر سے مرسل اس طرح نقل کی ہے، کنت اول الناس فی الخلق و آخرهم فی البعث۔

علامہ ابن جوزی نے الوفاء میں کعب احبار سے نقل کیا ہے کہ جب اللہ سبحانہ و تعالیٰ نے محمد ﷺ کو پیدا فرمانا چاہا تو جبرئیل کو حکم فرمایا کہ اس جگہ کی مٹی لاؤ جو زمین کا قلب ہے اور سب سے بارونق اور پر نور ہے۔

چنانچہ بامر الہی جبرئیل نازل ہوئے اور آپ کے ساتھ ملائکہ فردوس

اور ملائکہ افق تھے انھوں نے اس جگہ جہاں قبر مبارک ہے ایک مشیتِ خاک اٹھائی پھر اس کو تسنیم کوثر کے پانی سے انہارِ جنت میں گوندھا یہاں تک کہ وہ چمک دار موتی بن گیا جس سے عظیم شعاعیں نکلتی ہیں اور پھر اس کو لیکر ملائکہ کرام نے عرشِ کرسی سموات و ارض کا طواف کیا تو جملہ فرشتوں نے پہچان لیا کہ یہ نور محمد ﷺ ہے۔

حالانکہ ابھی آدم کا تعارف بھی نہیں ہوا تھا پھر اس نورِ مبین کو آدم کی پیشانی میں چمکایا گیا اور ان سے بتایا گیا کہ یہ سیدِ اولاد آدم کا نور ہے پھر جب حضرت حواء کے لطن مبارک میں حضرت ہیث کا حمل قرار پایا تو وہ نورِ آدم سے حواء میں منتقل ہوا اور حضرت حواء کے لطن سے دو بچے ہوتے تھے مگر جب حضرت ہیث کا حمل قرار پایا تو اس سے صرف ہیث علیہ السلام ہی پیدا ہوئے یہ نبی کریم ﷺ کے اعزاز میں ہوا پھر نورِ پاک سے پاک کی طرف برابر منتقل ہوتا چلا گیا یہاں تک کہ آپ ﷺ کی زمین پر تشریف آوری ہوئی۔

حافظ ابوالحسن بن القطان جو حافظِ حدیث میں شمار ہوتے ہیں المتوفی ۶۲۸ھ اپنی کتاب ”الاحکام“ میں بواسطہ علی بن حسین بن علی المعروف بزین العابدین سند کے ساتھ مرفوعاً نقل کرتے ہیں کہ میں (نبی کریم ﷺ) رب تعالیٰ کے سامنے آدم کی تخلیق سے ۱۴ ہزار سال قبل ایک نور کی شکل میں تھا، حافظ محمد بن عمر عدنی جو امامِ مسلم کے شیخ و استاذ ہیں اپنی مسند میں حضرت ابن عباسؓ سے نقل فرماتے ہیں کہ رسول کریم ﷺ کا نور مبارک اللہ پاک کے سامنے آدم کی تخلیق سے دو ہزار سال قبل

پیدا ہو چکا تھا اور جب وہ نور تسبیح کرتا تھا تو ساتھ ساتھ فرشتے بھی تسبیح کرتے تھے۔

اس مضمون کی طرف سیدنا عباسؓ نے بھی اپنے اشعار میں اشارہ فرمایا ہے امام طبرائی جو کبار محدثین میں شمار ہوتے ہیں المتوفی ۳۶۰ھ ذکر فرماتے ہیں کہ ایک بار سیدنا عباسؓ نے عرض کیا کہ یا رسول اللہ میں آپ کی مدح کرنا چاہتا ہوں فرمایا کہ اس پر مندرجہ ذیل اشعار پیش کئے۔

مِنْ قَبْلِهَا طَبْتُ فِي الظَّلَامِ وَفِي
مُسْتَوْدِعٍ حَيْثُ يُخَصَفُ الورقُ

ثُمَّ هَبَطَتِ الْبِلَادَ لَا بَشَرَ
أَنْتَ وَلَا مُضْغَةً وَلَا عَلَقٌ

بَلْ نُطْفَةٌ تَرَكَّبُ السَّفِينِ
وَقَدْ أَلْجَمَ نَسْرًا وَأَهْلَهُ الْغُرُقِ
وَرَدَّتْ نَارَ الْخَلِيلِ مُكْسِمًا
تَجُولُ فِيهَا وَلَيْسَ تَحْتَرِقُ

تُنْقَلُ مِنْ صَالِبٍ إِلَى رَحِمِ
إِذَا مَضَى عَالَمٌ بَدَا طَبِقُ

وَأَنْتَ لَمَّا وُلِدْتَ أَشْرَقَتْ الْأَرْضُ
وَضَمَاءُ ثَبَدٍ يُنُورُكَ الْأَفُقُ

وَنَحْنُ فِي ذَلِكَ الضِّيَاءِ وَفِي النُّورِ
وَسُبُلِ الرَّشَادِ نَخْتَرِفُ

ان اشعار میں سیدنا عباسؓ نے اس مضمون کو ادا فرمایا ہے کہ آپ علیہ السلام کی ذات گرامی ہی اصل ہے، حضرت آدم علیہ السلام جب پتے اپنے بدن پر تستر کیلئے لگا رہے تھے آپ اس سے قبل ہی سایہ رحمت میں تھے پھر آپ آدم علیہ السلام کے ساتھ بلاد میں اترے حقیقت اور روحانی طور پر صلب آدم میں موجود تھے مگر بشر اور مضغہ اور علق کی صورت میں نہیں تھے پھر آپ ہی تھے جب طوفان نوح میں غرق عام تھا جو کشتی میں سوار تھے پھر نار خلیل اللہ میں آپ پوشیدہ طور پر اترے اور وہاں گھوم رہے تھے اور ابراہیمؑ کی نجات کا ذریعہ بنے پھر صلب سے رحم میں مرور زمانہ کے ساتھ منتقل ہوتے چلے گئے یہاں تک کہ آپ کی پیدائش باسعادت سے عالم منور و روشن ہو گیا اور ہم سب اس نور میں اور ہدایت کے راستوں میں چلنے لگے۔

علماء کی ایک جماعت نے جن میں سعید بن منصور، ابن منذر، ابن ابی حاتم، ابن عساکر و بیہقی ہیں۔

حضرت ابو ہریرہ سے نقل کرتے ہیں کہ حضور اقدس ﷺ نے فرمایا کہ اللہ پاک نے جب آدم علیہ السلام کو پیدا فرمایا تو ان کو ان کی اولاد کے بارے میں خبر دی، چنانچہ وہ بعض کے فضائل دوسرے بعض پر بڑھے ہوئے دیکھنے لگے اس اثناء میں

انہوں نے ایک نور دیکھا جو نیچے سے اوپر کی طرف روشن ہو رہا تھا عرض کیا یا رب یہ کون ہے فرمایا یہ ہمارے نبی احمد ﷺ ہیں یہ اول و آخر ہیں، اور بعض جگہ الفاظ یہ ہیں کہ یہ جنت میں سب سے اول داخل ہونے والے شخص کا نور ہے آدم علیہ السلام نے فرمایا: **الْحَمْدُ لِلَّهِ الَّذِي جَعَلَ مِنْ فِرْتِنِي مِنْ يَسْبِقُنِي إِلَى الْجَنَّةِ وَلَا أَحْسَدُهُ.**

الْحَمْدُ لِلَّهِ مجھے اس پر خوشی ہے کہ میری اولاد میں بعض ایسے بھی ہیں کہ مجھ سے قبل جنت میں جانے والے ہیں اس پر میں اللہ پاک کی حمد و ثنا کرتا ہوں اس پر حسد نہیں کرتا۔

اسی مضمون کو شیخ صالح بن الحسینؒ نے جو شافعی المسلک عالم ہیں اپنے قصیدہ میں اس طرح ادا کیا ہے۔

وَكَانَ لَدَى الْفِرْدَوْسِ فِي زَمَنِ الرَّضَا
وَأَثْوَابُ شَمَلِ الْأَنْسِ مُحْكَمَةُ السُّدَى

يُشَاهِدُنِي عَدْنُ ضِيَاءٍ مُشْعَشَعًا

يَزِيدُنِي عَلَى الْأَنْوَارِ فِي النُّورِ وَالْهُدَى

فَقَالَ إِلَهِي مَا الضِّيَاءُ الَّذِي أَرَى

جُنُودَ السَّمَاءِ تَعْشُرُ إِلَيْهِ مُتَرَدِّدًا

فَقَالَ: نَبِيٌّ خَيْرٌ مِنْ وَطِيءِ الثُّرَى

وَأَفْضَلُ مَنْ فِي الْخَيْرِ رَاحٍ وَأَعْتَدَى

تَخَيَّرْتُهُ مِنْ قَبْلِ خَلْقِكَ سَيِّدَا

وَأَلْبَسْتُهُ قَبْلَ النَّبِيِّنَ سُودًا

ان اشعار کا حاصل یہ ہے کہ حضرت آدم علیہ السلام حق جل مجدہ کی خوشنودی کے زمانہ میں بفرحت تام سرور کامل جنت الفردوس میں انس و مجت کے عمدہ کپڑوں کو زیب کئے ہوئے جن کے تانے بانے نہایت مضبوط تھے۔

جنت عدن میں ایک نور بلند محسوس کرتے تھے جو تمام انوار ہدایت پر غالب آرہا تھا یہ دیکھ کر آپ عرض کرنے لگے کہ یا الہی یہ کیسا نور ہے؟ جو آسمان کے لشکروں پر غالب ہو جاتا ہے اور وہ تمام اس کی طرف بار بار آتے ہیں۔ فرمایا کہ یہ میرے محبوب محمد ﷺ کا نور ہے جو زمین پر چلنے والوں میں سب سے عمدہ ہیں اور ان تمام افراد میں سب سے افضل و اعلیٰ ہیں جو خیر و بھلائی میں صبح و شام کرتے ہیں میں نے ان کو تیری پیدائش سے قبل ہی منتخب کر لیا تھا اور تمام انبیاء کا سردار مقرر کر دیا تھا۔

اس جگہ دو تنبیہیں ضروری ہیں۔

(۱) امام غزالی کتاب الفح و التوہیہ میں فرماتے ہیں کہ حدیث پاک کنست اول النبین خلقاً میں خلق سے مراد تقدیر ہے کیونکہ وجود ظاہری میں آپ ﷺ کا سب سے مؤخر ہونا ظاہر ہے اور آپ ﷺ والدہ ماجدہ کے یہاں تولد سے قبل موجود نہ تھے لیکن کمالات و برکات کے اعتبار سے عالم تقدیر میں سبقت کر چکے تھے اگرچہ وجود میں بعد میں ہوں اور ایسا

بہت دفع ہوتا ہے کہ بعد میں آنے والوں میں کئی ایسے ہوئے ہیں جو معتقدین پر کمالات میں بڑھ جاتے ہیں یہ کوئی قابل اعتراض بات نہیں ہے۔

مذکورہ اشعار میں مشکل الفاظ کا ترجمہ لکھا جاتا ہے مشعاً، منتشر، پھیلا ہوا، ظلال جمع نخل، مراد جنت کا سایہ ہے۔ مخصف الورق سے آیت کریمہ، وطففا یخصفان علیہما من ورق الجنة کی طرف ہے۔

کذافی سبل الہدی والرشادج راول / صفحہ ۷۳۔

استدراک :

اصل جگہ جہاں جہاں سید عالم ﷺ کے نور ہونے کا ذکر آیا ہے اس سے مراد یہ نہیں ہے کہ آپ ﷺ نور ہیں بشر نہیں ہیں جیسا کہ اس دور میں یہ اہل بدعت کا عقیدہ بن چکا ہے کہ وہ نور کو بشریت کے خلاف اور بشریت کو نور کا مقابل اور ضد تصور کرتے ہیں یہاں جن بزرگوں کے کلام میں نور ہونے کا اثبات ہے وہ بشریت کے مقابل سے نہیں ہے کیونکہ آپ ﷺ کا بشر ہونا نص قرآن سے ثابت ہے۔

ارشاد باری تعالیٰ ہے:

قُلْ إِنَّمَا أَنَا بَشَرٌ مِّثْلُكُمْ يُوحَىٰ إِلَيَّ إِنَّمَا إِلَهُكُمُ اللَّهُ
وَاجِدُ فَمَنْ كَانَ يَرْجُوا لِقَاءَ رَبِّهِ فَلْيَعْمَلْ عَمَلًا صَالِحًا وَلَا
يُشْرِكْ بِعِبَادَةِ رَبِّهِ أَحَدًا۔

(سورہ کہف)

ترجمہ:

اے محمد ﷺ آپ کہہ دیجئے کہ میں بھی تمہاری طرح ایک آدمی ہوں میرے پاس اس بات کی وحی آتی ہے کہ تم سب کا معبود ایک ہی معبود ہے لہذا جو اپنے رب سے ملاقات کی تمنا رکھتا ہو اس کو چاہئے کہ اچھے اعمال کرے اور اپنے پروردگار کی عبادت میں کسی کو شریک نہ کرے اور ایسے ہی فرمایا:

وَمَا جَعَلْنَا لِبَشَرٍ مِنْ قَبْلِكَ الْخُلْدَ أَفَلَنْ مَتَّ فَهُمْ

سورۃ الانبیاء

الْخَالِدُونَ -

ترجمہ:

اور نہیں دیا ہم نے تجھ سے پہلے کسی آدمی کو ہمیشہ کے لئے زندہ رہنا پھر کیا آپ اگر مر گئے تو وہ رہ جائیں گے۔
تیز ارشاد باری عزہ اسمہ ہے:

فَالَّذِينَ آمَنُوا بِهِ وَعَزَّرُوهُ وَنَصَرُوهُ وَاتَّبَعُوا النُّورَ الَّذِي
أُنزِلَ مَعَهُ أَلَيْسَ لَهُمُ الْمُلْحُومُونَ -

(سورۃ اعراف)

ترجمہ:

وہ لوگ جو آپ ﷺ پر ایمان لائے اور آپ کی مدد کی اور اتباع کی اس نور کی جو

آپ کے اوپر نازل کیا گیا تو ایسے لوگ ہی کامیاب ہیں۔

یہاں صراحتاً نور سے مراد قرآن کریم ہے کیونکہ وہ ہی آپ ﷺ پر اتارا گیا ہے۔

الغرض اللہ پاک نور ہیں **اللہ نور السموات والارض مثل نورہ** کسکو یہ فرمایا گیا ہے اور قرآن کریم نور ہے اور نبی پاک ﷺ ایسے بشر ہیں جو نور والے ہیں جن پر اللہ پاک نے اپنا نور قرآن کریم نازل فرمایا ہے جس سے آپ ﷺ منور ہیں اور آپ کا شہر بھی منور ہوا تو وہ مدینہ منورہ کہلایا اور آپ ﷺ کی برکت سے عالم بھی منور ہوا اور شریعت سے روشن ہو کر **اشرف الارض بنور ربھا** فرمایا گیا کہ زمین رب کے نور سے روشن دتا باں ہو گئی ہے۔

لہذا جو قرآن کریم کے احکام پر عمل کرے گا وہ بھی منور ہو جائے گا اور اس کا دل و دماغ نور الہی سے جگمگانے لگے گا اور جو اس سے اعراض کرے گا وہ ظلمات نفس و ظلمات شیطانی میں گھرتا چلا جائے گا۔

جو لوگ حضرت نبی پاک ﷺ کو نور اس معنی کر جانتے ہیں کہ بشریت کی نفی ہو جائے وہ غلط ہیں بشریت پر ایمان لانا ضروری ہے:

دیکھئے مراقی الفلاح کی عبارت:

ويشترط لصحة الايمان به ﷺ معرفة اسمه وكونه بشراً من العرب وكونه خاتم النبيين - مراقی الفلاح ص ۶۱ ج ۱۔

اور آپ ﷺ رسول ہیں اور رسول کی تعریف علم عقائد میں کیا نور سے کی گئی ہے؟

بلکہ فرمایا ہے: الرسول هو انسان بعثه الله تعالى لتبليغ الاحكام۔

(یعنی رسول ایسا انسان ہوتا ہے جو انسانوں تک اللہ پاک کے احکام پہنچانے کے لئے آتا ہے)

پھر چونکہ وہ انسانوں کی طرف مبعوث ہوتے ہیں تو ان ہی کی جنس میں ہونا ضروری ہے اس وجہ سے فرمایا من انفسکم تمہارے ہی خاندان و قبیلہ میں سے بھیجے گئے، تاکہ جاننے پہچاننے اور ماننے میں پریشانی نہ ہو، پھر یہ بات عقل کے بھی خلاف ہے کیونکہ مسئلہ صرف رسول پاک ﷺ کی ذات ہی کی حد تک نہیں رہے گا اور انبیاء کو بھی نور ماننا پڑے گا اور ان کو نور مان کر ان کے والدین کو جن میں اکثریت غیر ایمان والوں کی ہے کیا مانا جائے گا؟ اور ان کی تمام اولاد کو جن میں اکثریت غیر ایمان والوں کی ہے کیا مانیں گے؟ لازم آئے گا کفار و مشرکین کو بھی نور ماننا اور اس کا غلط ہونا واضح ہے مثلاً ابراہیمؑ ہیں ان کے والد کو کیا کہو گے؟ اور نوحؑ کے بیٹے کو کیا کہو گے؟ اور یہ بات بھی عجیب ہوگی کہ نبی فقط نور ہو اور اس کے اصول و فروع نور نہ ہوں، حالانکہ اصول و فروع کی جنس ایک ہوتی ہے انسان سے انسان اور جنات سے جنات اور فرشتوں سے فرشتے پیدا ہوتے ہیں پھر نور ماننے سے

مقصد فرشتہ ماننا ہے تو انبیاء کو فرشتوں پر فضیلت دی گئی ہے کہ حضرت آدمؑ کو سجدہ کرایا گیا اُن کا مقام بلند فرمایا گیا ہے فرشتے انبیاءؑ کی خدمت میں حاضر ہوا کرتے تھے اور ساتھ دیدیتے تھے ان میں سب سے اللہ پاک کے مقرب جبرئیلؑ ہیں اس کے باوجود شبِ معراج میں جبرئیلؑ پیچھے رہ گئے اور حضور پاک ﷺ آگے بڑھ گئے تو فرشتہ مان کر اُن کے مقام کو کم کرنا ہوگا جو درست نہیں۔

پھر سوال یہ بھی ہوگا کہ نور کو کھانے پینے اور استنجے اور عورتوں کی ضرورت نہیں ہے جبکہ انبیاءؑ سے کھانا پینا چلنا سونا جاگنا استنجے وغیرہ کی تمام ضروریات نکاح وغیرہ ثابت ہیں اور وہ نمونہ ہی بشری ضروریات میں بنائے گئے ورنہ امت اتباع کس چیز میں کرے گی، اور اتباع و اطاعت کی روایات کا محل ہی بدل جائیگا اس وجہ سے یہ بالکل غیر معقول بات ہے، ہاں اُن کی بشریت سب سے اعلیٰ ہے جیسا کہ شیخ ابوالحسن شاذلیؒ کا قول ہے: **بشر لا ککل البشر بل کالیا قوت بین الحجر** یعنی بشر ہیں مگر ہر بشر کی طرح نہیں بلکہ ایسے جیسے یاقوت پتھر ہے دو سرے پھتروں کے درمیان نبی پاک صلی اللہ علیہ وسلم کی بشریت پر ہزاروں روایات سے استدلال ہو سکتا ہے۔

جیسا کہ ایک روایت بھی اسپر شاہ عدل ہے:-

عن انس رضی اللہ عنہ قال جاء ثلاثة رهط الى بيوت
ازوج النبي ﷺ يسألون عن عبادة النبي ﷺ فلما أخبروا

كَأَنَّهُمْ تَقَالُوهَا وَقَالُوا أَيْنَ نَحْنُ مِنَ النَّبِيِّ ﷺ قَدْ غُفِرَ لَهُ مَا تَقَدَّمَ
 مِنْ ذَنْبِهِ وَمَا تَأَخَّرَ قَالَ أَحَدُهُمْ أَمَا أَنَا فَأَصَلَى اللَّيْلَ أَبَدًا وَقَالَ
 الْآخَرُ: وَأَنَا أَصُومُ الدَّهْرَ وَلَا أَفْطِرُ وَقَالَ الْآخَرُ وَأَنَا أَعْتَزِلُ
 النِّسَاءَ فَلَا أَتَزَوِّجُ أَبَدًا فَجَاءَ رَسُولُ اللَّهِ ﷺ إِلَيْهِمْ فَقَالَ أَنْتُمْ
 الَّذِينَ قُلْتُمْ كَذَا وَكَذَا أَمَا وَاللَّهِ إِنِّي لَأَخْشَاكُمْ لِلَّهِ وَاتَّقَاكُمْ لَهُ لَكِنِّي
 أَصُومُ وَأَفْطِرُ وَأَصَلِّي وَأُرْقِدُ وَأَتَزَوِّجُ النِّسَاءَ فَمَنْ رَغِبَ عَنِ
 سُنَّتِي فَلَيْسَ مِنِّي - متفق عليه.

ترجمہ و تشریح:

حضرت انس بن مالک رضی اللہ عنہ بیان کرتے ہیں کہ تین حضرات جو حضور
 ﷺ کی عبادت کی کیفیت معلوم کرنا چاہتے تھے ازواج مطہرات رضی اللہ عنہما کے
 دولت کدہ پر حاضر ہوئے! اور جب ان کو عبادت کی کیفیت سے مطلع کیا گیا تو وہ عبادت
 بہت کم معلوم ہوئی، تو وہ کہنے لگے کہ حضور ﷺ کے سامنے ہماری کیا حیثیت و حقیقت
 ہے، آپ کو تو تمام اگلی پچھلی تفصیروں سے (بغرض محال اگر آپ ﷺ سے سرزد بھی
 ہو جائیں) معافی کی بشارت مل چکی ہے (ہمارا اس تھوڑی سی عبادت میں کیا بھلا ہوگا
 لہذا ان میں سے) ایک بولا میں تو لگا تار ساری رات نماز ہی پڑھتا رہوں گا! دوسرا
 کہنے لگا میں مسلسل روزے رکھوں گا اور کبھی افطار نہیں کروں گا، تیسرا کہنے لگا میں کبھی
 شادی نہیں کروں گا اور عورت سے ہمیشہ دور رہوں گا، حضرت رسالت مآب ﷺ (کو
 جب ان کی ان باتوں کی اطلاع ملی تو) ان کے پاس تشریف لائے اور فرمایا تم نے ایسا

ایسا کہا میں تم سے زیادہ اللہ تعالیٰ سے ڈرتا ہوں، اور تم سے زیادہ تقویٰ رکھتا ہوں، لیکن اس کے باوجود میں روزہ بھی رکھتا ہوں اور افطار کی حالت میں بھی ہوتا ہوں، رات کو نماز بھی پڑھتا ہوں اور سوتا بھی ہوں اور عورتوں سے شادی بھی کرتا ہوں، پس میرے طریقہ سے جو روگردانی کرے گا اس کا مجھ سے کوئی تعلق نہیں۔

اس سے بھی یہی ثابت ہوتا ہے کہ حضرات انبیاء ضروریات بشریہ کے محتاج ہوتے ہیں اور اپنی بشری ضروریات و تقاضوں میں اُمت کے لئے نمونہ و اسوہ بنائے جاتے ہیں۔

ﷺ ﷺ ﷺ

باب ثانی :-

☆ تمام مخلوق کا وجود آپ کی وجہ سے ہے ☆

اس باب میں یہ بیان کیا گیا ہے کہ حضرت آدم اور تمام مخلوق نبی کریم ﷺ کی وجہ سے ہیں۔

حضرت عبداللہ سے مروی ہے کہ اللہ پاک نے حضرت عیسیٰ علیہ الصلاۃ والسلام کو وحی بھیجی کہ ہمارے محبوب محمد ﷺ پر ایمان لاؤ اور اپنی امت کو بھی ہدایت کرو کہ وہ بھی ایمان لائیں اگر میں محمد ﷺ کو پیدا نہ کرتا تو آدم، جنت و نار کو بھی وجود نہ بخشتا اور میں نے عرش پانی پر پیدا کیا تھا وہ حرکت کرنے لگا تو میں نے لا الہ الا اللہ محمد رسول اللہ اس پر لکھ دیا تو وہ ٹھہر گیا۔

ابوالشیخ عبداللہ بن محمد جعفر بن حیان الاصبہانی المتوفی ۳۶۹ھ جن کی اصل کنیت ابوالشیخ ہے جو ان کی تصانیف کی وجہ سے کہا جاتا ہے اس کو طبقات الاصبہانیین میں ذکر کرتے ہیں کہ نیز حاکم نیشاپوری نے بھی ذکر کیا ہے اور تصحیح کی ہے، امام سبکی نے شفاء السقام میں، پلتغنی نے اپنے فتاویٰ میں ذکر کیا ہے امام ذہبی نے فرمایا کہ اس کی سند میں عمرو بن اوس مجہول ہیں۔

بندہ ناکارہ خلافت عرض کرتا ہے کہ جملہ حضرات انبیاء سے اس کا عہد لیا گیا تھا کہ خود بھی ایمان لائیں گے اور اپنی امتوں کو بھی کہیں گے جیسا کہ آل عمران کی آیت ۸۱ اس پر دلیل واضح ہے۔

(باب سادس) میں یہ مضمون تفصیلاً آ رہا ہے علامہ جمال الدین محمود بن جملہ بن مسلم الدمشقی المتوفی ۶۴۷ھ فرماتے ہیں کہ یہ فضیلت نہ ملائکہ گرام کو حاصل ہے اور نہ کسی اور نبی کو جو نبی کریم ﷺ کو حاصل ہے۔

وَمَا عَجَبٌ إِكْرَامُ أَلْفِ لَوْاحِدٍ

لِعَيْنٍ تَفَدَّى أَلْفَ عَيْنٍ وَتُكْرَمُ

اور کوئی تعجب خیز بات نہیں ہے کہ ایک کی وجہ سے ایک ہزار کا اکرام کیا جائے وہ آنکھ جس پر ہزاروں آنکھیں قربان و فدا ہوتی ہیں کیونکر اس کا اکرام نہ کیا جائے۔

دیلمی ابوشجاع شیروہ بن شہردار الہمدانی اپنی مسند میں سیدنا ابن عباس سے

نقل کرتے ہیں کہ میرے پاس جبرئیل امین علیہ السلام تشریف لائے اور فرمایا کہ اللہ تعالیٰ فرماتے ہیں کہ اے محمد اگر تو نہ ہوتا تو میں جنت اور نار پیدا نہ کرتا، نیز اسی مضمون کی روایت حضرت سلمانؓ سے مروی ہے کہ جبرئیلؑ نبی کریم ﷺ کے پاس تشریف لائے اور اللہ تعالیٰ کا یہ پیغام سنایا کہ اللہ پاک تم کو فرماتے ہیں کہ اگر میں نے ابراہیم کو اپنا خلیل بنایا ہے تو آپ ﷺ کو حبیب بنایا ہے اور میں نے آپ ﷺ سے زائد باعزت اپنے نزدیک اور کوئی نہیں بنایا ہے اور میں نے دنیا اور دنیا والوں کو اس لئے پیدا کیا تا کہ تمہاری عزت و بزرگی کا اُن کو تعارف کراؤں اور اگر تم نہ ہوتے تو میں دنیا کو پیدا نہ کرتا، ابن عساکر نے اس کو روایت کرنے کے بعد فرمایا کہ اس کی سند نہایت کمزور ہے شیخ الاسلام بلقینی نے حضرت علیؑ سے نقل کیا ہے کہ اللہ پاک نے فرمایا کہ اے محمد میری عزت و جلال کی قسم اللہ تم کو پیدا نہ کرتا تو ارض و سموات کو پیدا نہ کرتا اور نہ آسمان اٹھاتا اور نہ زمین بچھاتا، نیز حضرت علیؑ سے مروی ہے کہ اللہ پاک نے اپنے رسول ﷺ سے فرمایا کہ تمہاری وجہ سے میں نے ارض بطحاء کو بچھایا ہے اور پانی میں موجیں پیدا کی ہیں، آسمان بلند کیا ہے، ثواب و عقاب جنت و نار پیدا کئے ہیں، عارف باللہ سید علی بن ابی الوفاء جو مشہور صالحین، عابدین میں شمار ہوتے ہیں فرماتے ہیں۔

سَكَنَ الْقَوَادِ فَعِشْ هَبِيثًا يَا جَسَدُ

هَذَا النِّعَمُ هُوَ الْمُقِيمُ إِلَى الْأَبَدِ

رُوحُ الْوُجُودِ حَيَاةٌ مَنْ هُوَ وَاحِدٌ
 لَوْلَا هُ مَا تَمَّ الْوُجُودُ لِمَنْ وَجِدُ
 عِيسَى وَآدَمُ وَالصُّدُورُ جَمِيعُهُمْ
 هُمْ أَعْيُنٌ هُوَ نُورٌ هَا لَمَّا وَرَدُ
 لَوْ أَبْصَرَ الشَّيْطَانُ طَلْعَةَ نُورِهِ
 فِي وَجْهِ آدَمَ كَانَ أَوَّلَ مَنْ سَجَدُ
 أَوْ لَوْ رَأَى النَّمْرُودَ نُورَ جَمَالِهِ
 عَبَدَ الْجَلِيلَ مَعَ الْخَلِيلِ وَمَا عِنْدُ
 لَكُنْ جَمَالَ اللَّهِ جَلًّا فَلَا يُرَى
 إِلَّا بِتَوْفِيقٍ مِنَ اللَّهِ الصَّمَدِ

☆ سبل الہدی والرشاد ص ۷۶ / ج ۱ ☆

قلب کو قرار ہوا ہے لہذا اے بدن تو اب آرام سے وقت گزار
 انشاء اللہ یہ نعمتیں ہمیشہ رہنے والی ہیں، تمام اشیاء کے وجود کی روح وہ فرد فرید ہے کہ اگر وہ نہ
 ہوتے تو کسی صاحبِ وجود کو وجود نہ ملتا حضرت عیسیٰؑ اور حضرت آدم علیہ الصلاۃ
 والسلام اور تمام بڑے انسان اگر آنکھ کے درجہ میں ہیں تو وہ ان آنکھوں کا نور و جمال ہے
 اگر شیطان بھی آپ ﷺ کے نور کی نورانیت دیکھ لیتا آدم علیہ السلام کے چہرہ میں تو سب سے

پہلے سجدہ کرتا اور اگر نمرود ملعون بھی آپ ﷺ کے جمال جہاں آرا کو دیکھ لیتا تو جلیل تعالیٰ کی
 خلیل اللہ کے ساتھ عبادت کرتا اور عناد نہ کرتا مگر اللہ کا جمال و نور ہر ایک کو دکھایا بھی نہیں جاتا
 وہی دیکھ سکتا ہے جس کو اللہ پاک کی توفیق میسر ہو، سبحان اللہ شیخ علی بن ابی الوفاءؒ نے کس
 قدر عمدہ مضامین ان اشعار میں جمع فرمادیئے ہیں جو اہل محبت کیلئے شرابِ طہور ہیں اور شیخ علی
 بن ابی الوفاءؒ اپنے دور میں اسرار و کمالات میں بہت آگے تھے۔ علامہ شعرانیؒ نے طبقات
 کبریٰ میں ان کا تذکرہ فرمایا ہے:

رحمہ اللہ تعالیٰ رحمة واسعة

وارحمنا معہ وبارک لنا۔

بِسْمِ اللّٰهِ الرَّحْمٰنِ الرَّحِیْمِ

بِسْمِ اللّٰهِ الرَّحْمٰنِ الرَّحِیْمِ

باب ثالث :-

☆ حضرت آدمؑ میں روحِ قائمہ سے

قبل ہی آپؑ نبی بنا کر جا چکے تھے۔ ☆

اس باب میں یہ بیان کیا گیا ہے کہ نبی کریم ﷺ نبی بنائے جا چکے تھے اور ابھی آدمؑ میں روح بھی نہیں ڈالی گئی تھی حضرت عبد اللہ بن عمروؓ سے مروی ہے کہ جناب رسول کریم ﷺ نے فرمایا کہ اللہ پاک نے تمام اشیاء کی تقدیریں ارض و سموات کی تخلیق سے پچاس ہزار سال قبل لکھ دی تھیں اور باری تعالیٰ کا عرش پانی پر تھا اور صاحب اللطائف نے لکھا ہے کہ جو باتیں ذکر (لوح محفوظ) ام الکتاب میں لکھی گئی تھیں ان میں یہ بھی مکتوب تھا کہ محمد ﷺ خاتم النبیین ہیں۔

چنانچہ عرباض ابن ساریہؓ سے مروی ہے کہ نبی کریم ﷺ نے ارشاد فرمایا کہ میں اللہ پاک کے نزدیک ام الکتاب میں خاتم النبیین لکھا جا چکا تھا اور آدمؑ ہنوز خاک و طین میں تھے امام احمدؒ نے اس روایت کو اپنی مسند میں لیا اور حاکم نے صحیح قرار دیا ہے۔

حدیث شریف کا مقصد بیان کرتے ہوئے علامہ ابوالقرج ابن رجب البغدادی دمشقی المتوفی ۷۹۵ھ جو مشہور شارحین حدیث میں سے ہیں فرماتے ہیں کہ نبی ﷺ کی نبوت ان کی پیدائش سے قبل ہی مشہور و معروف ہو چکی تھی اور ابھی حضرت آدمؑ دار دنیا میں قدم رنجہ بھی نہیں ہوئے تھے۔

ابن عباسؓ سے اُم الکتاب کے بارے میں سوال کیا گیا تو فرمایا کہ بلاشبہ علم باری تعالیٰ ازلی قدیم ہے جو کچھ آئندہ وجود میں آنے والا تھا وہ سب اُن کے علم میں تھا اور یہ سب ان کے پاس تخلیق سموات وارض سے قبل ہی مکتوب تھا:
جیسا کہ فرمایا ہے:

مَا أَصَابَ مِنْ مُصِيبَةٍ فِى الْأَرْضِ وَلَا فِى أَنْفُسِكُمْ إِلَّا فِى كِتَابٍ مِنْ قَبْلِ أَنْ نَبْرَأَهَا إِنَّ ذَلِكَ عَلَى اللَّهِ يَسِيرٌ
زمین میں جو بھی مصیبت پیش آتی ہے کسی پر بھی کسی بھی طرح ہو یا تمہاری جانوں پر وہ سب ان کی پیدائش سے قبل اُم الکتاب میں لکھی جا چکی ہے اور یہ اللہ پاک کیلئے آسان کام ہے۔

بخاری شریف میں حضرت عمران بن حصینؓ سے مروی ہے کہ نبی کریم ﷺ نے فرمایا کہ اللہ پاک سے قبل کوئی شئی نہیں تھی اور اُن کا عرش پانی پر تھا انہوں نے ہر شئی ذکر میں (اُم الکتاب) لکھ دی تھی پھر آسمان وزمین پیدا فرمائے ہیں۔

عن ابى هريرة قال قالوا يا رسول الله متى وجبت لك النبوة قال و آدم بين الروح والجسد۔

امام ترمذیؒ نے اس کو نقل کیا ہے اور حسن قرار دیا ہے یعنی ابھی آدم کی روح کا تعلق جسد سے نہیں ہوا تھا کہ اللہ پاک نے میرے لئے منصب بنوت مقرر فرما دیا تھا۔
كذافى الكوكب الدرى۔

علامہ آجریؒ جن کا نام محمد بن حسین بن عبد اللہ ہے شافعی المسلک عالم ہیں
 فقیہ و محدث ہیں صاحب التصانیف بھی ہیں اپنی کتاب ”الشریعة“ میں سعید بن ابی
 راشدؒ سے نقل کرتے ہیں کہ میں نے حضرت عطاء بن ابی رباح القرشی جو مشہور مفسر
 و محدث ہیں معلوم کیا کہ کیا نبی کریم ﷺ مخلوق کے پیدا ہونے سے قبل نبی بنائے
 جا چکے تھے فرمایا ہاں قسم اللہ کی بلکہ تمام دنیا کی تخلیق سے دو ہزار سال قبل نبی بنائے
 گئے تھے، علامہ ابن رجبؒ فرماتے ہیں کہ حضرت عطا کے قول کا مطلب یہ کہ ام
 الکتاب میں آپ کی نبوت مقدر ہو چکی تھی اور اشیاء کی تقادیر کی طرح کسی نے عمدہ کہا
 ہے۔

سَبَقَتْ نُبُوَّتُهُ وَ آدَمُ طِينَةَ

قَلْبَهُ الْفَخَّارُ عَلَى جَمِيعِ النَّاسِ

سُبْحَانَ مَنْ خَصَّ النَّبِيَّ مُحَمَّدًا

بِفَضَائِلٍ تُتَلَمَّى بِغَيْرِ قِيَاسٍ!

حضرت نبی کریم ﷺ کی نبوت مقدر ہو چکی تھی اور آدمؑ ابھی بحالت طین

و ماہ تھے اسی لئے آپ ﷺ کو تمام انسانوں پر فضیلت حاصل ہے۔

پاک ہے وہ ذات جس نے محمد ﷺ کو ایسے فضائل کے ساتھ خاص فرمایا ہے

جو بے حد و اندازہ ہیں۔

تنبیہ اس جگہ یہ یاد رکھنا ضروری ہے کہ مشہور علی السنۃ الناس ”کنت نبیاً و آدم بین الماء والطين.“ کے متعلق علامہ ابن تیمیہ شیخ الاسلام و المسلمین ابوالعباس تقی الدین مستجاب الدعوات نے فرمایا کہ **لا أصل له** ایسے ہی زرکشی وغیرہ حفاظ حدیث نے **لا أصل له** فرمایا ہے البتہ ”کنت نبیاً و آدم بین الروح والجسد“ صحیح ہے اور امام ترمذی نے جلد ثانی میں اس کی تخریج فرمائی ہے۔

بِسْمِ اللّٰهِ الرَّحْمٰنِ الرَّحِیْمِ

بِسْمِ اللّٰهِ الرَّحْمٰنِ الرَّحِیْمِ

باب رابع :-

☆ سب سے پہلے میثاق کا اقرار کرنے

والے آپ ﷺ ہی ہیں۔ ☆

اس باب میں یہ بیان کیا گیا ہے کہ سب سے پہلے میثاق کا اقرار کرنے والے رسول کریم ﷺ ہی ہیں۔

سہل بن صالح ہمدانی کہتے ہیں کہ میں نے ابو جعفر محمد بن علیؑ سے معلوم کیا کہ محمد ﷺ آخر میں مبعوث ہوئے ہیں پھر تمام سے کس طرح مقدم ہو گئے؟ فرمایا کہ اللہ تعالیٰ نے جب آدم کی پشت سے انسانوں کو پیدا فرمایا اور ان سے اقرار لیا تو

سب سے پہلے اقرار کرنے والے بلیٰ کا تلفظ کرنے والے **أَلَسْتُ بِرَبِّكُمْ** کیا میں تمہارا رب نہیں ہوں؟ کے جواب میں رسول کریم ﷺ تھے اس لئے آپ ﷺ تمام انبیاء بلکہ تمام انسانوں پر مقدم ہو گئے اگرچہ بعثت کے اعتبار سے آخر میں تشریف لائے ہیں۔

بِسْمِ اللّٰهِ الرَّحْمٰنِ الرَّحِیْمِ

بِسْمِ اللّٰهِ الرَّحْمٰنِ الرَّحِیْمِ

باب خامس :-

☆ آپ ﷺ کا نام اللہ نے اپنے ساتھ عرش پر لکھا۔ ☆

اس باب میں یہ بیان کیا گیا ہے کہ نبی کریم ﷺ کا نام نامی اسم گرامی اللہ پاک نے عرش وغیرہ پر اپنے نام کے ساتھ لکھا ہے، علامہ خالد بن محمود فرماتے ہیں کہ یہ ثابت نہیں کہ رسول کریم ﷺ کے علاوہ کسی اور کا نام عرش پر لکھا ہوا ہے۔

حاکم و طبرانی نے فاروق اعظمؓ سے نقل کیا ہے کہ حضرت رسول کریم ﷺ نے فرمایا کہ جب آدم سے خطیہ کا ارتکاب ہو گیا اور عتاب ہوا تو انہوں نے اس طرح دعا کی **اللّٰهُمَّ اِنِّیْ اَسْأَلُکَ بِجَہِ مُحَمَّدٍ عِنْدَکَ**

و کرامتہ علیک ان تقولنی خطیبتی

کہ اے اللہ محمد کے مرتبہ کرامت و شرافت کے صدقہ جو آپ کے یہاں طے ہے میری مغفرت فرمادے تب اللہ پاک نے پوچھا کہ تم نے محمد ﷺ کو کس طرح جانا عرض کیا کہ جب آپ نے مجھ کو اپنے ہاتھ سے پیدا فرما کر روح ڈالی تو میں نے اپنا سراٹھایا تو عرش اعظم کے قوائم و دعائم پر لکھا ہوا دیکھا تھا ”لا الہ الا اللہ محمد رسول اللہ“ تو میں نے سوچا کہ آپ نے جس کا نام اپنے نام کے ساتھ ملایا ہے وہ وہی ہو سکتا ہے جو ساری مخلوق میں آپ کو سب سے زائد محبوب ہو فرمایا کہ اے آدم تم نے سچ کہا اگر محمد نہ ہوتے تو میں تجھے پیدا نہ کرتا۔

علامہ زاہد شیخ ابراہیم فرماتے ہیں کہ اگر آدم توبہ نہ کرتے وہ خود اور انکی اولاد ہمیشہ ناراضی کے مقام پر ہی رہتی مگر ایک شخص کی برکت سے تمام کا کام بن گیا اور سارے عالموں کو آپ کی وجہ سے برکت حاصل ہوئی۔

لہذا اب شفاعت کا انتظار قابل تعجب ہے، جبکہ آپ ﷺ نے ہمارے باپ کی پہلے ہی شفاresh کی تھی آپ ظاہر و باطن اور اول و آخر کے اعتبار سے مبارک ہی مبارک ہیں۔

ابن ابی عاصم جن کو عاصم ابن النہیل بھی کہا جاتا ہے حدیث کے بڑے عالم تھے آپ نے تین سو سے زائد کتابیں لکھی ہیں ان میں ایک مسند لکھی ہے جو پچاس ہزار احادیث پر مشتمل ہے اپنی مسند میں حضرت انسؓ سے نقل کرتے ہیں کہ اللہ سبحانہ و تعالیٰ نے موسیٰ سے فرمایا کہ اے موسیٰ جو مجھ سے اس حال میں ملاقات

کرے گا کہ محمد پر ایمان نہ رکھتا ہوگا تو اس کو جہنم میں داخل کر دوں گا عرض کیا کہ محمد ﷺ کون ہیں؟ فرمایا کہ اے موسیٰ میری عزت و جلال کی قسم ان سے زائد بزرگ و اکرم میرے نزدیک دوسرا کوئی نہیں ہے میں نے ان کا نام اپنے نام کے ساتھ عرش پر سموات و ارض شمس و قمر کے پیدا کرنے سے دو ہزار سال قبل لکھ دیا تھا، عرش کے علاوہ اللہ پاک نے اپنے حبیب کا نام جنت میں درختوں کے پتوں، دروازوں، خیموں وغیرہ میں لکھا ہے۔

چنانچہ ابن عساکر نے کعب احبار سے نقل کیا ہے کہ اللہ پاک نے آدم پر انبیاء کی تعداد کے اعتبار سے عصا اتارے تھے چنانچہ ایک بار آدم نے اپنے بیٹے شیث کو کہا کہ میرے بیٹے تو میرے بعد میرا نائب و خلیفہ ہے لہذا تقویٰ و ایمان، امانت اختیار کرنا اور جب تم اللہ کو یاد کرو تو برابر میں محمد ﷺ کا نام بھی لینا کیونکہ میں نے ان کا نام عرش کی ساق پر لکھا ہوا دیکھا تھا پھر جب میں نے آسمانوں کا طواف کیا تو میں نے آسمانوں پر کوئی ایسی جگہ نہیں دیکھی جہاں محمد ﷺ کا نام مکتوب نہ ہو پھر جب جنت میں ساکن ہوا تو میں نے جنت میں کوئی محل، کوئی غرفہ، کوئی درخت، کوئی باب ایسا نہیں دیکھا کہ جہاں محمد کا نام لکھا ہوا نہ دیکھا ہو حتیٰ کہ حور عین کی گردنوں پر اور سدرۃ المنتہیٰ کے پتوں پر بھی اور فرشتوں کی آنکھوں میں بھی لہذا ہر وقت اُن کا تذکرہ کرو کیونکہ فرشتے بھی ان کو ہر وقت یاد کرتے ہیں دنیا میں بھی درختوں کے پتوں پر نام نامی اسم گرامی لکھا ہوا دیکھا گیا ہے۔

چنانچہ ابن عساکر نے تاریخ دمشق میں ابوالحسین علی بن عبداللہ الہاشمی سے نقل کیا ہے کہ میں بلاد ہندوستان آیا تو میں نے وہاں ایک درخت دیکھا پھول کا درخت تھا تو میں نے ایک پھول کھولا جس کی خوشبو نہایت عمدہ تھی کالے رنگ کا تھا اسمیں سفید دھاریوں سے **لا الہ الا اللہ محمد رسول اللہ** لکھا ہوا دیکھا میں نے یہ سمجھ کر کہ شاید قصداً کسی نے بنا دیا ہو دوسرا دیکھا تو وہ پھول بھی ایسا ہی تھا ایسے ہی دوسرے حضرات نے بھی مشاہدہ کیا ہے، بعض بزرگوں نے بعض بلاد خراسان میں دیکھا کہ ایک بچہ پیدا ہوا اس کی ایک جانب **لا الہ الا اللہ** اور دوسری جانب **محمد رسول اللہ** لکھا دیکھا۔ سلیمان بن عبدالملک (303ھ)۔

اس طرح بعض پھلوں میں اور جانوروں پر کلمہ طیبہ دیکھا گیا ہے جرمن میں باقاعدہ ایک درخت ہے جو صاف طور پر کلمہ طیبہ **لا الہ الا اللہ محمد رسول اللہ** لکھا پڑھا جاتا ہے جس کا فوٹو احقر برطانیہ سے اپنے ساتھ لایا تھا جس کو شوق ہو دیکھ سکتا ہے، اسی طرح بعض مچھلیوں پر بھی **لا الہ الا اللہ محمد رسول اللہ** لکھا ہوا دیکھا گیا ہے۔

لا الہ الا اللہ

و محمد رسول اللہ

باب سادس :-

☆ تمام نبیوں سے آپ ﷺ کے متعلق میثاق لیا گیا ☆

اس باب میں یہ بیان کیا گیا ہے کہ تمام حضرات انبیا علیہم الصلاۃ والسلام سے آپ کے متعلق میثاق لیا گیا ہے کہ ایمان لائیں گے

اس بارے میں قرآن کریم میں حق تعالیٰ شانہ کا ارشاد پاک ہے:

وَإِذَا خَذَلَّهُ مِيثَاقَ النَّبِيِّنَ لَمَآ تَيْنَكُمْ مِنْ كِتَابٍ
وَحِكْمَةٍ ثُمَّ جَاءَكُمْ رَسُولٌ مُصَدِّقٌ لِمَا مَعَكُمْ لَتُؤْمِنُنَّ بِهِ
وَلَتَنْصُرُنَّهُ ۗ قَالَ أَأَقْرَرْتُمْ وَأَخَذْتُمْ عَلَىٰ ذٰلِكُمْ إِصْرِي
فَالْوَا أَقْرَرْنَا قَالَ فَاشْهَدُوا ۗ وَأَنَامَكُمْ مِنَ السَّاعِدِينَ ۗ

ترجمہ:

اور جب لیا اللہ نے عہد نبیوں سے کہ جو کچھ میں نے تم کو دیا کتاب اور علم پھر آوے تمہارے پاس کوئی رسول کہ سچا بتاؤے تمہارے پاس والی کتاب کو تو اس رسول پر ایمان لاؤ گے اور اس کی مدد کرو گے فرمایا کہ کیا تم نے اقرار کیا اور اس شرط پر میرا عہد قبول کیا بولے ہم نے اقرار کیا فرمایا تو اب گواہ رہو اور میں بھی تمہارے ساتھ گواہ ہوں۔

جب اللہ پاک نے تمام نبیوں سے اس بات کا وعدہ و میثاق لیا کہ جب میں

تم کو اپنی کتاب و حکمت دونگا اور پھر تمہارے پاس آخر میں ایسا پیغمبر جو تمہاری سب باتوں کی تصدیق کرنے والا ہو آئے گا تو تم اگر ان کا زمانہ پاؤ تو ان پر ایمان لانا ان کی نصرت کرنا پھر مزید فرمایا: **أَقْرَبْتُمْ وَأَخَذْتُمْ عَلَىٰ ذِكْمِٰنِي ۖ**
فَالُوا أَقْرَبًا ۚ فَالْ فَشْهَدُوا وَأَنَا مَعَكُمْ مِنَ الشَّاهِدِينَ ۚ

کہ کیا تم نے اس کا اقرار و اعتراف کر لیا اور اس پر میرا وعدہ لے لیا تو سب نے اقرار و اعتراف کیا تب حق تعالیٰ نے فرمایا کہ تم سب گواہ رہو میں بھی اس پر گواہ ہوں، ابن ابی حاتم نے سدی سے جو تفسیر کے بڑے عالم ہیں نام اسماعیل بن عبدالرحمن سدی ہے تابعی ہیں حجازی الاصل، کوفہ میں رہا کرتے تھے ۱۲۸ھ میں انتقال ہوا آیت کریمہ کی تفسیر میں نقل کیا ہے کہ اللہ پاک نے نوحؑ سے لیکر آخر تک کوئی نبی ایسا نہیں بھیجا جس سے نصرت و تعاون و ایمان لانے کا عہد نہ لیا اگر وہ آپ کو پائیں، نیز محمد ابن جریر طبری ابو جعفر البغدادی جو حدیث تفسیر و تاریخ کے مسلم امام ہیں چالیس سال تک ہردن چالیس اوراق لکھتے تھے المتوفی ۳۱۰ھ نے بھی حضرت علیؑ سے بھی آیت کریمہ کی تفسیر میں نقل کیا ہے کہ اللہ پاک نے آدمؑ اور ان کے بعد جملہ انبیاء سے محمد ﷺ کے بارے میں اس بات کا اعتراف لیا کہ اگر تم ان کو زندہ پاؤ تو ایمان لانا اور نصرت کرنا اور اپنی قوم کو بھی تعلیم کرنا، اسی طرح ابن عباسؓ سے بھی مروی ہے شیخ الاسلام علامہ زماں تقی الدین سبکی قدس سرہ فرماتے ہیں کہ اس آیت کریمہ میں نبی کریم ﷺ کی کس قدر عظمت و کرامت کا اظہار ہے

کہ آپ ﷺ نہ صرف عام لوگوں کے بلکہ انبیاء کرام بلکہ ساری مخلوق کے نبی ہیں، لہذا انبیاء کرام ان کی امتیں بھی آپ کی امت ہیں اسلئے یہ ارشاد نبوی ﷺ اِلٰی النَّاسِ كَافَّةً کہ میں سب کی طرف مبعوث ہوا ہوں جس میں آپ کے بعد آنے والے ہی نہیں بلکہ پہلے والے بھی شامل ہیں۔

سبل الہدی والارشاد ص ۹۱ ص ۱۰۱

(۱) سوال تمام انبیاء سے یثاق کیوں لیا گیا ہے؟ جواب تاکہ ان کو معلوم ہو جائے کہ محمد ﷺ ان پر مقدم ہیں اور وہ ان کے بھی نبی ہیں اور یہ ظاہر کرنا ہے کہ نبی کریم ﷺ اصل ہیں اور باقی انبیاء اس سلسلہ میں آپ کے خلفاء ہیں لہذا یہاں سے آپ کو یہ معلوم ہو گیا کہ نبی کریم ﷺ انبیاء کے بھی نبی ہیں یہی راز ہے کہ تمام انبیاء آخرت میں آپ کے جھنڈے کے نیچے ہوں گے جیسا کہ فرمایا گیا **اَدْمُ وَمِنْ**

لونا تحت لوانی

(مشکوٰۃ)

نیز اسی لئے نبی کریم ﷺ نے شبِ معراج میں تمام انبیاء کو نماز پڑھائی اگر آپ ﷺ بالفرض آدم و نوح و دیگر انبیاء کے دور میں تشریف لاتے تو ان پر اور ان کی امم پر لازم تھا کہ وہ آپ ﷺ پر ایمان لائیں اور آپ ﷺ کی نصرت کریں لہذا معنوی طور پر آپ ﷺ کی نبوت و رسالت ان کیلئے ثابت ہو گئی ہے جب سب کے رسول ہوئے تو سب سے اقرار لینا برحق ہوا، اگر کوئی اشکال کرے کہ اللہ پاک قرآن کریم میں ارشاد فرماتے ہیں: **اُولَئِكَ الَّذِي هَدَى اللّٰهُ فَبِهٰدِهِمْ اَقْتَدِهْ۔**

جس میں نبی کریم ﷺ کو اللہ پاک نے انبیاء سابقین کی اقتداء کا حکم فرمایا ہے

اور اوپر مضمون میں انبیاء کا مامور بالاتباع ہونا معلوم ہوا ہے لہذا دونوں میں تعارض ہو گیا جو اب یہ ہے جو ہدایت انبیاء سابقین لیکر مبعوث ہوئے ہیں وہ اصل میں آپ کی بھی شریعت تھی اور جو ان حضرات نے دین حنیف، صراطِ مستقیم کی خدمت فرمائی وہ سب آپ کی تشریف آوری کیلئے تمہید و مقدمہ اور راہ ہموار کرنا تھا اس آیتِ مذکورہ میں اس ہدایت کی اقتداء کی آپ کو تاکید ہے نہ کہ انبیاء کی اقتداء کا حکم ہے کیونکہ باری تعالیٰ عزاسم نے **بہم اقتدہ** (ان کی اتباع کیجئے) نہیں فرمایا ہے بلکہ **فبہد اہم اقتدہ** (یعنی انکی ہدایت) فرمایا ہے ایسے ہی اللہ پاک کا ارشاد ہے: **ثُمَّ أُوحِيَٰنَا إِلَيْكَ أَنْ اتَّبِعْ مِلَّةَ إِبْرَاهِيمَ حَنِيفًا** میں بھی دین ابراہیم کی اقتداء و اتباع کا حکم فرمایا گیا ہے کیونکہ دین اصل تو اللہ پاک کا ہے اور انھیں کی طرف سے بندوں کو ملا ہے نہ اور کسی کی طرف سے یہی وجہ ہے کہ سید عالم نے ارشاد فرمایا ہے لو کان موسیٰ حیاً ما وسعہ الا اتباعی۔ اگر موسیٰ علیہ السلام بھی اس وقت حیات ہوتے تو وہ بھی میری اتباع فرماتے صاحب مشکوٰۃ نے تفصیلاً اس کو نقل فرمایا ہے پس ثابت ہوا کہ اصل مامور بالاتباع نبی کریم ﷺ ہیں کیونکہ آپ سلطانِ اعظم ہیں جس کو کسی شاعر نے کہا ہے اور خوب کہا ہے:

فَإِنَّكَ شَمْسٌ وَالْمُلُوكُ كَوَاكِبُ

إِذَا ظَهَرَتْ لَمْ يَبْدُ مِنْهُنَّ كَوَاكِبُ

آپ سورج ہیں اور سب ستارے ہیں اور جب سورج چمکتا ہے تو ستارے نہیں چمکتے اسی مضمون کی طرف محمد بن سعید بن حماد بن عبد اللہ البوصیری التوفیٰ ۲۹۶ھ نے اشارہ فرمایا

ہے۔

وَكُلُّ آيَةٍ آتَى الرَّسُولَ الْكَرَامُ بِهَا

فَإِنَّمَا اتَّصَلَتْ مِنْ نُورِهِ بِهِمْ

فَإِنَّهُ شَمْسُ فَضْلِ هُمْ كَوَاكِبُهَا

يُظْهِرُونَ أَنْوَارَهَا لِلنَّاسِ فِي الظُّلَمِ.

یعنی تمام آیات و معجزات جو سابق انبیاء کو دئے گئے تھے اور وہ لیکر آئے تھے سب آپ کے نور و برکت سے اُن کو پہنچے اور حاصل ہوئے ہیں، آپ ﷺ کا نور و کمال کا سورج و آفتاب ہیں اور وہ سب ستارے ہیں جن کے انوار تاریکیوں میں لوگوں کے سامنے ظاہر ہوتے ہیں۔

لہذا رسول پاک ﷺ کی شان اقدس میں گستاخی کرنا اور آپ کی توہین کرنا تمام انبیاء کی شان میں گستاخی کرنے اور توہین کرنے کے مترادف ہے اور ایسا شخص سب کے نزدیک مستحق قتل ہے۔

شیخ المشائخ محبوب العلماء قافی فی اللہ عاشق رسول اللہ
حضرت اقدس مولانا شاہ محمد احمد صاحب پرتا بگڈھی
شان رسالت ﷺ میں یوں فرماتے ہیں:

خود ہی فرماتے ہیں سرکارِ دو عالم سن لے
ہوتے مویٰ بھی جو زندہ تو نہ چارہ تھا کوئی
مرحبا صل علی صل علی
سب سے بڑھ کر نہ ہو جب تک کہ محبت ان کی
گر سمجھ میں تیری آیا ہو رسالت کا مقام
میری سنت سے محبت ہے محبت میری
جو ہیں سرکارِ مدینہ کی محبت میں فدا
جان کی ان کی قسم کھاتا ہے قرآن میں خدا
کچھ نظر آئے تجھے تاکہ محمدؐ کا مقام
بجز اس کے کہ کریں پیروی خیر انام
اللہ اللہ یہ رتبہ ہے یہ ہے ان کا مقام
ہوگا ایمان نہ کامل نہیں ہے اس میں کلام
کٹ کے ہر در سے تو بن فخر دو عالم کا خلام
یہی فرمائے ہیں سارے رسولوں کے امام
ساتھ سرکار کے جنت میں کریں گے وہ قیام
اللہ اللہ یہ محبوب خدا کا ہے مقام





باب سابع :-

☆ آپ کے لئے حضرت خلیل اللہ کی دعا ☆

اس باب میں یہ بیان کیا گیا ہے کہ نبی کریم ﷺ کے لئے حضرت ابراہیم علیہ السلام نے دعا بھی فرمائی اور اعلان بھی فرمایا اللہ پاک حضرت ابراہیم علیہ السلام کی دعا نقل کرتے ہوئے فرماتے ہیں:

رَبَّنَا وَابْعَثْ فِيهِمْ رَسُولًا مِنْهُمْ يَتْلُو عَلَيْهِمْ
آيَاتِكَ وَيُعَلِّمُهُمُ الْكِتَابَ وَالْحِكْمَةَ وَيُزَكِّيهِمْ إِنَّكَ
أَنْتَ الْعَزِيزُ الْحَكِيمُ.

ترجمہ:

اے رب تبارک و تعالیٰ لوگوں میں (مراد اہل مکہ میں) ایک رسول مبعوث فرمائیے جو انہیں میں سے ہو ان کو تیری آیتیں پڑھکر سنائے اور کتاب اللہ کی تعلیم دے اور حکمت سکھائے اور ان کا تزکیہ اخلاق کرے بیشک آپ غالب ہیں تمام

امور پر اور حکمت والے ہیں۔

ابن جریر نے امام المفسرین ابو العالیہؒ سے نقل کیا ہے کہ جب سیدنا حضرت ابراہیمؑ نے یہ دعا فرمائی تو ان سے فرمایا گیا کہ تمہاری دعا قبول کر لی گئی ہے آخر زمانہ میں ایسے نبی مبعوث کئے جائیں گے۔

چنانچہ رسول کریم ﷺ نے فرمایا کہ میں ابراہیم کی دعا کا ظہور اور عیسیٰ کی بشارت کا مصداق ہوں۔

حاکم نے یہ مضمون بواسطہ عرباض بن ساریہ سے نقل کیا ہے حافظ ابن عساکرؒ نے حضرت عبادۃ بن الصامت سے روایت کیا ہے کہ نبی کریم ﷺ سے عرض کیا گیا کہ حضرت آپ اپنے بارے میں بتائیے تو ارشاد فرمایا کہ میں اپنے باپ ابراہیمؑ کی دعا کا اثر ہوں اور سب سے آخر میں میرے بارے میں حضرت عیسیٰ نے بشارت دی اس کا مصداق ہوں یہی مضمون ابو امامہؓ نے بھی نقل کیا ہے۔

محمد بن کعب قرظیؒ سے جو کوفہ کے بڑے زبردست علماء میں ہیں مروی ہے کہ حضرت ہاجرہ و ابراہیم علیہما السلام نے اپنے بیٹے اسماعیلؑ کو لیکر ہجرت کی تو راستہ میں کسی نے ملاقات کی اور یہ خبر سنائی کہ تمہارا بیٹا بہت قبیلوں کا باپ بنے گا اور انھیں قبائل میں سے نبی ساکن حرم ہونگے۔

۱۔ محمد بن کعب قرظی المدنی ثم الکوفی احد العلماء الکبار ابن عمون نے فرمایا کہ میں نے ان سے بڑا عالم تفسیر نہیں دیکھا۔ ۱۱۹ یا ۱۲۰ھ میں انتقال فرمایا

باب ثامن:-

☆ آپ کے اوصاف کریمانہ

☆ کتب قدیمہ میں موجود تھے

اس باب میں یہ بیان کیا گیا ہے کہ آپ کے اوصافِ عالیہ کتبِ قدیمہ میں بھی مذکور ہوئے ہیں حق جل مجدہ نے قرآن کریم میں ارشاد فرمایا ہے: الَّذِينَ يَتَّبِعُونَ الرَّسُولَ النَّبِيَّ الْأُمِّيَّ يَجْنُوهُ مَكْتُوبًا عِنْدَهُمْ فِي التَّوْرَةِ وَالْإِنْجِيلِ يَأْمُرُهُم بِالْمَعْرُوفِ وَيَنْهَاهُمْ عَنِ الْمُنْكَرِ وَيُحِلُّ لَهُمُ الطَّيِّبَاتِ وَيُحَرِّمُ عَلَيْهِمُ الْخَبَائِثَ وَيَضَعُ عَنْهُمْ إِصْرَهُمْ وَالْأَغْلَالَ الَّتِي كَانَتْ عَلَيْهِمْ فَاَلَّذِينَ آمَنُوا بِهِ وَعَزَّرُوهُ وَنَصَرُوهُ وَاتَّبَعُوا النُّورَ الَّذِي أُنزِلَ مَعَهُ أُولَئِكَ هُمُ الْمُفْلِحُونَ

ترجمہ:

وہ لوگ جو اس رسولِ نبی امی کی اتباع و پیروی کرتے ہیں جن کے اوصاف

توریت و انجیل میں لکھے ہوئے اپنے پاس پاتے ہیں، وہ انکو نیک کام کا حکم کرتے ہیں، اور برے کام سے منع کرتے ہیں اور حلال کرتے ہیں سب پاک چیزیں اور حرام کرتے ہیں ان پر ناپاک چیزیں اور اُتارتا ہے ان پر سے ان کے بوجھ اور وہ قیدیں جو ان پر تھیں سو جو لوگ ان پر ایمان لائے اور ان کی رفاقت کی اور انکی مدد کی اور تابع ہوئے اس نور کے جو اس کے ساتھ اتر رہا ہے اور وہی لوگ کامیاب ہیں

چنانچہ حضرت عبداللہ بن عمرؓ سے مروی ہے کہ انھوں نے تورات میں وہ بعض اوصاف جو قرآن کریم میں مذکور ہیں مکتوب پائے مثلاً، يَا أَيُّهَا النَّبِيُّ إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا وَحِرْزًا لِلَّامِّينَ أَنْتَ عَبْدِي وَرَسُولِي سَمَّيْتُكَ الْمُتَوَكِّلَ لَيْسَ بِفِظٍ وَلَا غَلِيظٍ وَلَا سَخَابٍ فِي الْأَسْوَاقِ وَلَا يَجْزِي بِالسَّيِّئَةِ السَّيِّئَةَ لَكِنْ يَعْفُو وَيَصْفَحُ حَتَّى يَقِيمَ بِهِ الْمِلَّةَ الْعُوجَاءَ بَأَنْ يَقُولُوا لَا إِلَهَ إِلَّا اللَّهُ وَيَفْتَحَ بِهِ أَعْيُنًا عُمْيًّا وَقُلُوبًا غُلْفًا وَآذَانًا صُمًّا.

حضرت امام بخاری اور امام احمدؓ نے اس کو روایت کیا ہے یعنی اے نبی ہم نے آپ کو شاہد (مقبول القول) بشارت سنانے والا و ڈرانے والا امتیوں کی حفاظت کا ذریعہ بنایا ہے آپ ﷺ میرے خاص بندے اور رسول ہیں میں نے

آپ ﷺ کا نام متوکل رکھا ہے نہ سخت مزاج ہیں اور نہ بازاروں میں شور و شغب کرنے والے ہیں اور نہ برائی کا بدلہ برائی سے دینے والے لیکن معاف کرنے والے ہیں اور درگزر کرنے والے ہیں اللہ پاک اس وقت تک آپ ﷺ کی روح قبض نہیں کریں گے جب تک کہ آپ ﷺ کے ذریعہ ٹیڑھی ملت کو سیدھا نہ کر دیں یعنی وہ کلمہ توحید کے قائل و معتقد نہ بن جائیں اور آپ ﷺ کے ذریعہ اندھی آنکھوں کو روشنی اور غافل قلوب کو منور اور بہرہ کانون کو درست نہ کریں۔

حضرت عبداللہ بن مسعود سے مروی ہے کہ ایک بار نبی کریم ﷺ یہود کے کنبہ میں داخل ہوئے وہاں ایک یہودی توریت کی تلاوت کر رہا تھا اور لوگوں کو سنارہا تھا جب نبی کریم ﷺ کا تذکرہ آیا تو رک گیا اور پڑھنے سے اعراض کیا حضور ﷺ نے معلوم کیا کہ کیوں رک گئے تو وہاں ایک شخص جو مریض تھا اور کونے میں پڑا ہوا تھا اس نے کہا کہ حضرت آپ (ﷺ) کے اوصاف کا تذکرہ آ گیا تو رک گیا پھر اس مریض نے توریت خود لیکر پڑھی اور جب حضرت کے اوصاف کا تذکرہ آیا تو بتایا کہ یہ آپ ﷺ کے اوصاف ہیں اور میں اس کی شہادت دیتا ہوں کہ آپ ﷺ اللہ تعالیٰ کے رسول ہیں اور اللہ پاک کے علاوہ دوسرا کوئی لائق عبادت نہیں ہے، جب اس مریض کا انتقال ہو گیا تو حضور ﷺ نے صحابہ سے فرمایا کہ اس شخص کی تدفین وغیرہ تم کرو۔

امام ترمذی نے اپنی معروف کتاب شمائل میں حضرت کعب سے نقل کیا ہے

فرماتے ہیں کہ ہم نے نبی پاک ﷺ کے اوصافِ عالیہ تو ریت میں اس طرح لکھے پائے ہیں محمد بن عبد اللہ جن کی پیدائش مکہ میں ہوگی اور مدینہ ہجرت کریں گے آپ ﷺ کا سفر ملک شام میں ہوگا نہ آپ ﷺ بخش گو ہوں گے اور نہ بازاروں میں شور و غل مچانے والے ہوں گے اور آپ ﷺ نہ برائی سے بدلہ دیں گے لیکن معاف کر دیں گے اور درگزر کریں گے آپ ﷺ کی امت حمادون ہوگی ہر امر میں اللہ پاک کی حمد و ثناء کریں گے اور چڑھتے اترتے تکبیر و تسبیح کریں گے اپنے اعضاء پر وضو کریں گے نصف ساق تک ازارو لنگی باندھیں گے نماز میں اس طرح صف لگائیں گے جس طرح جنگ میں دشمن کے مقابلہ میں لگاتے ہیں مساجد میں تسبیح و ذکر اس طرح کریں گے جیسا کہ شہد کی مکھی کی بھنبھناہٹ ہوتی ہے ان کا مؤذن فضاء میں گونجے گا اس کی آواز فضاء میں سنائی دی جائے گی۔

ابن سعد نے محمد بن کعب قرظی سے نقل کیا ہے کہ اللہ پاک نے حضرت یعقوب کے پاس وحی بھیجی تھی کہ میں تمہاری اولاد سے ملوک اور انبیاء مبعوث کروں گا یہاں تک کہ ایک نبی حرم مکہ میں مبعوث کروں گا جن کی امت بیت المقدس تعمیر کرے گی ان کا نام احمد ہوگا۔

نیز ابن سعد نے ہبل مولیٰ عثمہ سے روایت کی ہے کہ پہلے وہ نصرانی تھے بعد میں مسلمان ہو گئے تھے بچپن میں یتیم ہو گئے تھے اور اپنی والدہ اور چچا کے یہاں پرورش پاتے تھے کہتے ہیں کہ میں نے اپنے چچا کی توریت کا نسخہ لیکر پڑھا تو اس

میں نبی کریم ﷺ کے یہ اوصاف پائے کہ آپ ﷺ نہ قصر القامت ہوں گے اور نہ بہت طویل ہوں گے، ابیض اللون ہوں گے، مدیڑھیوں والے، آپ ﷺ کے شانوں کے درمیان مہر نبوت ہوگی آپ ﷺ کپڑے سے احتباء گوٹ مار کر اکثر بیٹھا کریں گے صدقہ قبول نہ کریں گے دراز گوش کی سواری کریں گے بکری کا دودھ بھی خود نکال لیں گے اور پیوند والی قمیض پہنا کریں گے اور جو ایسا کرتا ہے وہ تکبر سے بری ہوتا ہے اور وہ اسماعیلؑ کی ذریت سے ہوں گے ان کا نام احمد ہوگا۔

نیز حضرت امام بیہقیؒ نے وہب بن منبہؒ سے نقل کیا ہے کہ اللہ پاک نے زبور میں حضرت داؤدؑ کو وحی بھیجی کہ اے داؤد تیرے کافی زمانہ کے بعد ایک نبی مبعوث ہوگا جس کا نام احمد و محمد (ﷺ) ہوگا میں ان پر کبھی غضبناک نہ ہوں گا اور نہ وہ میری نافرمانی کریں گے اور میں نے ان کے تمام ذنوب مقدم و موخر معاف کر دیئے ہیں۔

اس سلسلہ میں احادیث و آثار لوگوں نے مستقل طور پر رسائل میں جمع کر دی ہیں اس وجہ سے یہاں صرف چند اقوال و آثار پر اکتفاء کر لیا گیا ہے، ہذا ما خود من سہل الہدی والرشاد فی سیرۃ خیر العباد۔ ص / ۱۰۲ / ج / اول۔





باب ناسع :-

☆ ذکر ولادت باسعادت ☆

اصح قول کے مطابق سرور عالم ﷺ پیر کے دن جلوہ افروز عالم ہوئے اور پیر ہی کے دن نبی بنائے گئے اتفاقی بات یہ ہے کہ پیر ہی کے دن وفات شریف ہوئی اور پیر ہی کے دن حجر اسود رکھ کر نزاع کا خاتمہ فرمایا پیر ہی کے دن سورہ مائدہ کی آیت کریمہ جس میں تکمیل دین کا پیغام ہے:

الْيَوْمَ أَكْمَلْتُ لَكُمْ دِينَكُمْ وَأَتِمَمْتُ عَلَيْكُمْ نِعْمَتِي
وَرَضِيْتُ لَكُمْ الْإِسْلَامَ دِينًا۔ نازل ہوئی اور واقعہ بدر کبریٰ بھی پیر کے ہی دن پیش آیا اور ایک قول کے مطابق جمعہ کے دن نزول آیت اور قصہ بدر کا وقوع ہے، زبیر بن بکار نے ابن عساکر نے بعض حضرات سے نقل کیا ہے کہ رسول کریم ﷺ پیر کے دن طلوع فجر کے وقت رونق افروز عالم ہوئے کس قدر مبارک ساعت تھی جس میں ولادت باسعادت ہوئی کسی عربی شاعر نے کیا خوب کہا ہے۔

☆ اشعار مع ترجمہ ☆

يَا سَاعَةَ فَتَحَ الْهُدَىٰ أَرْفَادَهَا

لُطْفًا وَقَدَمَنَحَ الْجَزَا إِسْعَادَهَا

کتنی مبارک ساعت تھی کہ جس وقت ہدایت نے اپنے بہترن کھولنے

اور لطف و مہربانی، نیک بختی کا دور دورہ ہو

لَا حَتَّ بِشَهْرِ رَبِيعِ الزَّائِكِي الَّذِي

فَاقَ الشُّهُورَ جَلَالَةَ إِذْ سَادَهَا

پاکیزہ ماہ ربیع کی خوشبو مہک اور چمک اٹھی

اور وہ تمام مہینوں کا سردار بن گیا

حَيْثُ النُّبُوَّةُ أَشْرَقَتْ بِمَا نِيرِ

كَالشُّهَبِ لَا يُحْصَى الْوَرَى تَعْدَادَهَا

جبکہ نبوت اپنے کمالات و فضائل کے ساتھ ستاروں کی طرح چمک نے لگی،

جن کی تعداد کا کوئی شمار نہیں ہے

حَيْثُ الْأَمَانَةُ وَالرِّسَالَةُ قَدِّبَدَتْ

يُعْلَى لِمَكَّةَ غَوْرَهَا وَنِجَادَهَا

امانت اور رسالت کے کمالات ظاہر ہو گئے

جس سے مکہ مکرمہ کو بلندگی حاصل ہوئی

يَا سَاعَةَ نِلْنَا السَّعَادَةَ وَالْهِنَا
فِيهَا بِخَيْرِ الْعَالَمِينَ مُحَمَّدٍ

کیسی مبارک ساعت تھی کہ جس میں سعادت اور خوشیاں نصیب ہوئیں
یعنی عالموں کے سب سے بہترین انسان کی خبر ملی

تَمَّتْ لَنَا أَفْرَاحُهَا بِظُهُورِهِ
وَتَكَمَّلَتْ فِي شَهْرِ مَوْلِدِ أَحْمَدِ

جب تک ظہور کی وجہ سے جو ماہ پیدائش نبی میں ہیں
ہماری خوشیاں ظاہر اور مکمل ہو گئیں ہیں

تَوَالَّتْ أُمُورُ السَّعْدِ فِي خَيْرِ سَاعَةٍ
بِمَوْلِدِ خَيْرِ الرُّسُلِ فِي سَاعَةِ السَّعْدِ

یہ سعادت کے معاملات بہترین ساعت میں لگاتار ہوتے گئے
یعنی خیر الرسل سعادت کی ساعت میں وارد ہوئے

فِيَا طَيْبَ أَوْقَاتٍ وَيَا طَيْبَ مَوْلِدِ
وَيَا طَيْبَ مَوْلُودِ حَوَى سَائِرِ الْمَجْدِ

کتنا عمدہ وقت تھا اور کتنا عمدہ بچہ تھا
جس نے تمام شرافتیں جمع کر لیں

يَقُولُ لَنَا لِسَانُ الْحَيَالِ مِنْهُ
وَقَوْلُ الْحَقِّ يَعْتَذِبُ لِلْسَمِيعِ

ان کی زبانِ حال سے اور حق کی بات
شیریں معلوم ہوئی سننے والوں کو

فَوَجَّهِي وَالزَّمَانُ وَشَهْرُ وَضِعِي
رَبِيعٌ فِي رَبِيعِ فِي رَبِيعِ

لہذا میرا چہرہ اور زمانہ اور ماہِ پیدائش
ربیع ہے ربیع ہے ربیع ہے، بہار ہے بہار ہے بہار ہے

بِهَذَا الشَّهْرِ فِي الْإِسْلَامِ فَضْلٌ
وَمُتَفَضِّلَةٌ تَفُوقُ عَلَى الشُّهُورِ

الغرض اس ماہ کی اسلام میں ایک عظمت و بزرگی ہے
جو دوسرے مہینوں سے بڑھی ہوئی ہے

رَبِيعٌ فِي رَبِيعِ فِي رَبِيعِ
نورٌ فوق نورٍ فوق نورٍ

بہار ہے بہار میں بہار کے اندر
یعنی نور ہے نور کے اوپر نور ہے

فصل بہار کو ولادتِ باسعادت کیلئے من جانب اللہ اس لئے منتخب فرمایا

گیا کہ یہ ماہ لیل و نہار، حرارت و برودت و رطوبت اعتدال ہوا

الغرض ہر اعتبار سے نہایت معتدل ہوتا ہے اور اسی سلسلہ نظام سعادت

کی ایک لڑی یہ ہے کہ اللہ پاک نے آپ ﷺ کی تربیت کرنے والی عورتوں میں بھی ایک خاص انتخاب فرمایا، چنانچہ والدہ ماجدہ آمنہ میں امن و طمانیت اور دایا میں شفاء و رحمت اور پرورش کرنے والی میں برکت و نماء اور مرضعہ حلیمہ میں حلم و ثواب کو جمع فرما دیا، محمد بن اسحاق امام المغازی والسیر فرماتے ہیں کہ یہ ربیع الاول کی ۱۲ تاریخ تھی اور عام قبل تھا ۱۲ ربیع الاول کے علاوہ اور بھی اقوال ہیں جن کو کبار علماء نے لیا ہے، اگر کوئی اعتراض کرے کہ اسلامی نقطہ نظر سے تمام شہور میں سب سے افضلیت رمضان المبارک کو حاصل ہوتی ہے جیسا کہ شب قدر کا اس میں موجود ہونا اور قرآن کریم کا نازل ہونا خود قرآن کریم کی نصوص مبارکہ میں ارشاد ہوا ہے پھر ربیع الاول کے اختیار و انتخاب میں کیا راز و حکمت ہے؟ جواب متعدد وجوہ سے:

نمبر (۱) بعض احادیث شریفہ میں ہے کہ اللہ پاک نے درختوں کو پیر کے دن پیدا فرمایا اور اس میں عظیم تنبیہ ہے کہ اقوات و ارزاق، فواکہ و خیرات جن کے ذریعہ بنو آدم کی حیات قائم ہے اور ان کا سکون ہے زیادہ تر اسی ماہ سے تعلق رکھتے ہیں جس میں حضرت رسول کریم ﷺ کی آمد ہوئی ہے۔

نمبر (۲) لفظ ربیع میں بشارت ہے اور تقاؤل حسن ہے، حسن و جمال رونق و کمال کی طرف لہذا اس ماہ میں آپ ﷺ کا تشریف لانا اسی طرف اشارہ ہے کہ انشاء اللہ

آپ ﷺ کی امت کو سرور و بہجت، انبساط و قدرت فی العالم حاصل ہوگی، اس میں نبی کریم ﷺ کی عظمتِ شان، رحمتِ عالم ہونا بشارت برائے اہل ایمان ہونا اور مہلک و مخادیف سے حفاظت کا سامان و ذریعہ ہونا، عذابِ الہی سے اطمینان حاصل ہونا واضح کیا گیا ہے جو ادنیٰ غور کرنے سے مفہوم ہو جاتا ہے۔

نمبر (۳) اس طرف بھی اشارہ ہے کہ آپ ﷺ کی شریعت فصلِ بہار کی طرح اعتدال و متوسط نظامِ حیات، ضابطہ زندگی ہے جو ہر قسم کے امراض و علل سے محفوظ ہے۔

نمبر (۴) رمضان المبارک کو نزولِ قرآن و نسیلۃ القدر کی فضیلت سے مشرف فرمایا ہے ربیع الاول کو اس سعادت سے مشرف فرمانا مقصود ہے وطنِ ولادت مکہ مکرمہ ہے باتفاق جمہور مگر مکہ مکرمہ میں جگہ کی تعیین میں قدرے نزاع و اختلاف ہے آج کل مولد النبی ﷺ کی جگہ ایک عظیم کتب خانہ ہے، بچہ اللہ بندہ ناکارہ کو اس جگہ حاضری اور مطالعہ کی سعادت حاصل ہوئی۔

فلله الحمد والمنة والشکر.

کذا فی سبیل الہدیٰ والرشاد ص ۱۲۸ ج ۱/ نمبر حذف و اضافہ

جامعہ اشرف العلوم رشیدی پر ایک نظر

قیام جامعہ ----- ۱۹۳۳ء مطابق ۱۳۶۳ھ۔

بانی و مؤسس :- ثانی فی اللہ عاشق رسول اللہ حضرت مولانا الحاج قاری شریف احمد صاحب نور اللہ مرقدہ۔

آپ کی ولادت باسعادت بروز و شنبہ بمقام محلہ کوئلہ گنگوہہ ۱۳۳۸ھ مطابق ۱۹۲۸ء میں ہوئی، آپ کی وفات چہار شنبہ بوقت ۸ بجے دن، ۲۴ ربیع الاول ۱۳۶۵ھ میں ہوئی، آپ نے پوری عمر دین تین کے احیاء و اشاعت کے سلسلہ میں خدمات جلیلہ انجام دیں اللہ تبارک و تعالیٰ بے حد قبول فرمائے اور اللہ پاک آپ کو درجات عالیہ سے نوازے! بزرگوں سے آپ کو خلافت و اجازت کا بھی شرف حاصل ہوا، نیز آخری وقت میں نبی کریم ﷺ کی زیارت خواب میں حاصل ہوئی اور بعد الوفا بشارات منامیہ ظاہر ہوئے، جنکی ایک بہت طویل فہرست ہے۔

موجودہ ناظم: استاذ اعلیٰ و ملائقہ حضرت مولانا مفتی خالد سیف اللہ صاحب قاضی گنگوہی حفظہ اللہ۔

نائب مہتمم: استاذ و قرآن و جمہور حضرت مولانا قاری سعید الرحمن صاحب حفظہ اللہ تعالیٰ و رعاہ۔

جامعہ کے شعبہ جات :

(۱) شعبہ افتاء (۲) شعبہ دورہ حدیث پاک (۳) شعبہ ترمین (۴) شعبہ فارسی (۵) شعبہ تجوید و قرآن (۶) شعبہ حفظ قرآن پاک (۷) شعبہ ناظرہ قرآن کریم (۸) شعبہ دینیات (۹) شعبہ اردو (۱۰) شعبہ پرائمری درجات (۱۱) شعبہ جو نیر درجات (۱۲) شعبہ تبلیغ و ارشاد (۱۳) شعبہ اصلاح معاشرہ و تزکیہ نفوس اور مجلس ذکر اللہ (۱۴) شعبہ کمپیوٹر (۱۵) خطابت (۱۶) شعبہ کتابت۔

لغزہ تعداد فارغین از ۱۹۳۳ء تا ۲۰۰۶ء موجود تعداد طلبہ در جامعہ ۲۸۰۲۸ تا ۲۰۲۹ء

فارغین شعبہ افتاء از ۱۳۶۲ھ تا ۱۴۲۷ھ	فارغین و مصنفین از ۱۳۶۵ھ تا ۱۴۲۷ھ	مقامی (۸۴۹)
۱۹۹۱ء تا ۲۰۰۶ء (۱۵۰)	۱۹۸۵ء تا ۲۰۰۵ء (۱۸۱۷)	بیرونی (۷۵۰)
فارغین جمہورہ قرآن از ۱۳۶۵ھ تا ۱۴۲۷ھ	فارغین پرائمری از ۱۳۸۵ھ تا ۱۴۲۷ھ	تعداد مدرسین و ملازمین (۷۰)
۱۹۶۵ء تا ۲۰۰۶ء (۱۷۷۷)	۱۹۶۵ء تا ۲۰۰۶ء (۱۳۳۹)	مصروف سالانہ تقریباً 60,000,000 ساٹھ لاکھ روپے۔
فارغین ناظرہ کلام پاک از ۱۳۶۹ھ تا ۱۴۲۷ھ	☆	
۱۹۳۹ء تا ۲۰۰۶ء (۱۸۴۶)	☆	

مؤلف کی دیگر گراں قدر تالیفات

- (۱) (خیر الکلام فی مسئلۃ القیام)
- (۲) (گنگوہ کی عظیم المرتبت دینی روحانی شخصیات)
- (۳) (فضائل سید المرسلین رحمۃ اللعالمین ﷺ)
- (۴) (فضیلت تقویٰ)
- (۵) (فضیلت علم و حکمت)
- (۶) (ایمان اور اس کے تقاضے)
- (۷) (تصوف کیا ہے؟)
- (۸) (راہِ عمل)
- (۹) (فوائد شریفیہ)
- (۱۰) سید المحدثین حضرت امام بخاریؒ اور ان کے اساتذہ و شیوخ

